



**Municipal Library,
NAINI TAL.**



Class No. 8211.1

Book No. 117

तुम्हारी क्षय

लेखक

राहुल सांकृत्यायन



किताब महल

इलाहाबाद

संख्या १)

प्रकाशक
किताब महल
इलाहाबाद

प्रथम संस्करण (१९४०) १,०००
द्वितीय संस्करण (१९४४) १,१००
तृतीय संस्करण (१९४५) २,०००

मुद्रक
श्री० पत्त० चाररती,
चाररती प्रेस, प्रयाग

दो शब्द

“तुम्हारी छत्र” के रूप में मैंने अपने कुछ भावों को व्यक्त किया है। वस्तुतः वे भाव और भी कड़े शब्दों का तक्रार रखते थे, किन्तु कुछ तो उतने कड़े शब्दों को तुरन्त प्राप्त करना मुश्किल था, और कुछ यह भी ख्याल उसमें बाधक हुआ, कि पुस्तक को पाठकों के पास पहुँचाना है।

पुस्तक छपरा जेल में लिखी गई थी और इसका कुछ अंश “जनता” में निकला था।

राहुल सांकृत्यायन

विषय-सूची

	विषय			पृष्ठ
१.	हमारे समाज की क्षय	१
२.	हमारे धर्म की क्षय	१०
३.	हमारे भगवान् की क्षय	१६
४.	हमारे सदाचार की क्षय	२६
५.	हमारी जाल-पाँत की क्षय	५१
६.	हमारी शौकों की क्षय	६७

तुम्हारे समाज की क्षय

मनुष्य सामाजिक पशु है। मनुष्य और पशु में अन्तर यही है कि मनुष्य अपने हित और अहित के लिये अपने समाज पर अधिकतर निर्भर रहता है। वस्तुतः पशु-जगत् के बड़े-बड़े बलिष्ठ शत्रुओं के रहते तथा समय-समय पर आने वाले हिमयुग जैसे महान् प्राकृतिक उपद्रवों से बचने में उसके दिमाग ने जो सहायता दी है, उसमें मनुष्य का समाज के रूप में संगठन बहुत भारी सहायक हुआ है। समाज ने पहले कमज़ोर मनुष्य की शक्तियों को सैकड़ों व्यक्तियों की एकता द्वारा बहुत बढ़ा दिया और तभी वह अपने प्राकृतिक और दूसरे शत्रुओं से त्राण पा सका, लेकिन आज उस समाज ने प्राकृतिक और पशुजगत् के दूसरे शत्रुओं से रक्षा पाने में मदद देते हुए भी अपने भीतर से ऐसे शत्रुओं को पैदा कर दिया है, जिन्होंने कि उन प्राकृतिक और पार्श्विक शत्रुओं से भी अधिक मनुष्य-जीवन को नारकीय बनाने का काम किया है।

समाज का अपने भीतर के व्यक्तियों के प्रति न्याय करना प्रथम कर्त्तव्य है। न्याय का मतलब यह होना चाहिये कि हर एक व्यक्ति अपने भ्रम के फल का उपभोग कर सके। लेकिन आज हम उलटा देखते हैं ?

धन वह है जो आदमी के जीवन के लिए अत्यंत आवश्यक है। खाना, कपड़ा, मकान, ये ही चीजें हैं, जिन्हें कि वास्तविक धन कहना चाहिए। वास्तविक धन के उत्पादक वे ही हैं जो इन चीजों को पैदा करते हैं। किसान वास्तविक धन का उत्पादक है, क्योंकि वह मिट्टी को गेहूँ, चावल, कपास के रूप में परिणत करता है। वह दो घंटे रात रहते खेतों में पहुँचता है। जेठ की तपती

दुपहरी हो या माघ-पूस के सबेरे की हड्डी छेदनेवाली सर्दी, वह हल जोतता है, ढेंले फोड़ता है, उसका बदन पसीने से तर-ब-तर हो जाता है, उसके एकएक हाथ में सात-सात घट्टे पड़ जाते हैं; फावड़ा चलाते-चलाते उसकी साँस टँग जाती है, लेकिन तब भी वह उसी तरह मशकत किये जाता है। क्योंकि उसको मालूम है कि धरती माता के यहाँ रिश्त नहीं चल सकती—वह स्तुति-प्रार्थना के द्वारा अपने हृदय को खोल नहीं सकती। यह अकिंचन मिट्टी सोने के गेहूँ, रूपे के चावल और अंगूरी मोतियों के रूप में तब परिणत होती है, जब धरती माता देख लेती है, कि किसान ने उनके लिये अपने खून के कितने घड़े पसीने किये, कितनी बार थकावट के मारे उसका बदन चूर-चूर हो गया और कुदाल अनायास उसके हाथ से गिर गई।

गेहूँ बना बनाया तैयार एक-एक जगह दस-बीस मन रक्खा नहीं मिलता, वह पन्द्रह-पन्द्रह बीस-बीस दानों के रूप में और वह भी अलग-अलग बालियों में छिपा सारे खेत में बिखरा रहता है। किसान उन्हें जमा करता है, बालियों से अलग करता है। दस-दस बीस-बीस मन की राशि को एक जगह देख कर एक बार उसका हृदय पुलकित हो उठता है। महीनों की भूख से अधमरे उसके बच्चे चाह भरी निगाह से उस राशि को देखते हैं, वे रामभक्ते हैं कि दुख की अँधेरी रात कटनेवाली है और सुख का सबेरा सामने आ रहा है। उनको क्या मालूम कि उनकी यह राशि—जिसे उनके माता-पिता ने इतने कष्ट के साथ पैदा किया—उनके खाने के लिये नहीं है। इसके खाने के अधिकारी सबसे पहले वे स्त्री-पुरुष हैं, जिनके हाथों में एक भी घट्टा नहीं है, जिनके हाथ गुलाब जैसे लाल और मखन जैसे कोमल हैं। जिनकी जेठ की दुपहरियाँ खस की रुट्टियों, बिजली के पंखों या शिमला और नैनीताल में बीतती हैं। जाड़ा जिनके लिये सर्दी की तकलीफ नहीं लाता, बल्कि मुलायम ऊन और कीमती पोस्तीन से सारे बदन को ढँके इन लोगों के लिये आनन्द के सभी रास्ते खोल देता है। निठरले और निकम्मे ये बड़े आदमी—जमींदार, महाजन, मिल-मालिक, बड़ी-बड़ी तनख्वाहों वाले नौकर, पुरोहित और दूसरी सभी प्रकार की जाँके—किसान के कसाले की इस कमाई के भोजन का सब से पहले इकट्ठा रखते हैं।

मजदूर भोंपू लगते आँख मलते हुए कारखाने को ओर दौड़ता है। अभी कुछ दिनों पहले तक तो काम के घंटों का भी कोई निर्बंध न था, और अब भी अधिक मजदूरों वाले कारखानों पर ही वह नियम लागू है। वहाँ तीन आने और चार आने रोज़ पर वह खटता है। इसी तीन-चार आने में उसे बीबी, तीन-चार बच्चों और बूढ़े माँ-बाप की भी फ़िरक करना है। एक दिन भी निश्चिन्त हो पेट भर खाना उसके लिए हराम है, और उस पर से यदि वह बीमार पड़ गया तो नौकरी से जवाब। यदि बूढ़ा या अंगभंग हो गया तो आसमान के नीचे उसके और उसके बाल-बच्चों को भीख का भी देने वाला कोई नहीं। यही नहीं, कल तक कारखाना चौबोसों घंटे चल रहा था, आज मालिक के पास खबर आती है—बीजों का दाम गिर गया, अब उन्हें लागत दाम पर भी बाज़ार में कोई खरीदने वाला नहीं है। कारखाने में ताला लगा दिया जाता है। मजदूर उसके बाल-बच्चे दाने-दाने के लिये बिलखने लगते हैं। जब उसे काम मिलता था और मजदूरी मिलती थी तब भी उसकी ज़िन्दगी नरक से बेहतर न थी, और बेकारी तो ज़िन्दा ही मौत। ऐसी तरुलीकों का सहते मजदूर तैयार करता है बढ़िया से बढ़िया कपड़े, चीनी, मिठाइयाँ और हज़ारों तरह की सुख-विलास की सामग्रियाँ। वह अपने हाथों से खड़ा करता है, बड़े-बड़े महल, बंगले, बारा ठढी सड़कें। लेकिन खुद उसके लिये क्या मिलता है? उसकी भोंपड़ी शायद ही बरसात में साबित रहती हो। उसके बदन के लिए चौथड़े भां दूध के लिए नहीं मिलते। फ़िनने ही उसकी अपनी बनायी चीज़ें उसके लिए स्वप्न की-सी मालूम होती हैं। और मजदूर की हड्डियों, पसीने और चिन्ता से बनी इन चीज़ों का उपभोग कौन करता है? उनके खून के गारे से उडी अहंलिफाओं में बिहार कौन करता है? वही बड़ी-बड़ी जोकें—जमींदार, महाजन, मिल-मालिक, बड़ी-बड़ी तनखाहों वाले नौकर, पुरोहित।

किसान और मजदूर जिसके लिए अपनी जबानो धूल में मिलाते हैं, अगनी नौद हराम करते हैं, अपने स्वास्थ्य का सत्यानाश करते हैं, वह उन्हें भूखा-जंगा रख करके ही संतुष्ट नहीं होता, बल्कि परा-परा पर उन्हें अपमानित करना अपना कर्तव्य समझता है। किसान और मजदूर शरीर क्यों हैं? क्योंकि उन्होंने

अपनी कमाई परिवार और बाल-बच्चों को भूखा रखकर इन जोंकों को खुशी-खुशी खे दे दिया। उन्हीं के खून से मोटी हुई ये तोंदें शरीबी के लिए उन्हें लाञ्छित करती हैं। उनकी भाषा में इन शरीबी के लिए अलग शब्द है। 'आप' की तो बात ही क्या, 'तुम' भी उनके लिए नहीं इस्तेमाल किया जा सकता। 'तू', 'दे', 'अबे' से ही उन्हें सम्बोधित किया जा रहा है। बुरी से बुरी गालियों को उनके लिए इस्तेमाल करना अमीरी शान है। उनके ही कारण शरीबी का शिकार मज़दूर और किसान उनके सामने चारपाई पर नहीं बैठ सकता, खड़ाऊँ नहीं पहन सकता, छाता नहीं लगा सकता। गाँव के किसान की इज्जत और जानोमाल जमींदार के हाथ में है। वह जैसे चाहता है, उसे नाक रगड़ने को मज़बूर करता है।

यह तो हुई वास्तविक धन के उत्पादकों की अवस्था और जोकों? मज़दूरों और किसानों की कमाई उनके लिए अर्पित है। वे इसके सोचने की परवाह नहीं करते कि उनकी लाखों की तहसील और मुनाफ़े का रूपया किस तरह प्राप्त किया गया। क्या वे कभी यह सोचने की तकलीफ़ करते हैं, कि उस एक-एक रूपये को जमा करने के लिए किसान ने अपने बच्चों को कितनी बार भूखा रक्खा? कितनी माताओं ने अपने को गंगा रक्खा? कितने बीमारों ने दवा और पथ्य से महारूम रह कर अपने प्राण छोड़े? यदि उनको ऐसा खयाल होता तो वे कभी दो हज़ार की फोर्डकार की जगह तीस हज़ार का रोल्स-राइस खरीदना पसंद न करते, महीने में हज़ार-हज़ार रूपये मोटर के तेल में नहीं फूँक डालते। हाकिमों की दावतों और विलास के जलसों में लाखों का वारा-न्यारा न करते।

यह सब अंधेर होते हुए भी किसी के कान पर जूँ तक नहीं रेंगती। समाज के पंच कह उठते हैं, अमीर-शरीब सदा से चले आये हैं; अगर सभी बराबर कर दिये जायें तो कोई काम करना पसन्द नहीं करेगा; दुनिया के चलाने के लिए अमीर-शरीब का रहना ज़रूरी है। समाज की बैड़ियाँ जेलखाने की बैड़ियों से भी सख्त हैं। उन्हें आँखों से देखा नहीं जा सकता, लेकिन वहाँ समाज के कानून के खिलाफ़—चाहे वह कानून सरासर अन्याय पर ही अवलम्बित क्यों न हो—कोई बात हुई, कि समाज हाथ धोकर पीछे पड़ जाता है। क़र्ण में

पानी है, जगत पर लोटा-बोरी रक्खी हुई है, एक तरफ़ मंदिर के आँगन में भक्तिभाव से झूम-झूम कर लोग रामायण पढ़ रहे हैं “जाति पाँति पूछे नहिं कोई । हरि के भजै सो हरि के होई” । गीता हो रही है—“विद्या-विनय-सम्पन्ने ब्राह्मणे गवि हरितनि । शुनि चैव श्वपाके च पंडिता समदर्शिनः ॥” (विद्या और शील-सम्पन्न ब्राह्मण, गाय, हाथी, कुत्ता और चांडाल सब में परिद्धत लोग समदर्शी होते हैं) महात्मा और पंडित लोग गद्गद् होकर अर्थ कर रहे हैं—“जो है सो सब भगवान् की देन है, सियाराम मय सब जग जानी । करहु प्रणाम जोरि जुग पानी । चराचर जगत् सब भगवान् के रूप हैं, जो है सो उसमें कोई भेद नहीं ।” मालूम होता है चारों ओर समदर्शिता, विश्वबन्धुत्व और प्रेम का महासमुद्र लहरें मार रहा है । उसी समय जेठ की दुपहरी में प्यास का मारा चमार आ जाता है, उसका कदम कुँए की ओर बढ़ता है, भक्तों में से कोई उसकी जात पहचानता है, कानाफूसी होती है, महात्मा और भक्ति-रस में गद्गद् सभी श्रोताओं की त्योरियाँ चढ़ जाती हैं, आँखें लाल हो जाती हैं, और सभी मानो जीते जी खा जाने के लिए उस निरपराध व्यक्ति की ओर दौड़ पड़ते हैं । उसका क्रूर क्या ? क्या कुएँ से पानी पीना अपराध है ? क्या समदर्शिता और विश्वबन्धुता के वायुमंडल में कुएँ से पानी निकाल कर पी लेना महापाप है ? और यह मंडली कुछ ही मिनटों पहले जिस राग को अलाप रही थी, उसके रहते क्या ऐसा करना उचित था ? उन व्यक्तियों में से एक-एक को अलग-अलग पूछिए—“तुम्हारे वचन और कर्म में, मन्तव्य और कर्तव्य में इतना अंतर क्यों ?” घूम-फिर कर आप इसी नतीजे पर पहुँचेंगे कि समाज उनसे वैसा ही कराना चाहता है ।

किसी ऊँची जात के माता-पिता की एक छोटी-सी लड़की है । समाज ने मज़बूर किया है, कि उसकी शादी आठ-दस बरस की उम्र तक हो जाय । ग्यारहवें बरस में वह लड़की विधवा हो जाती । समाज कहता है, उसकी शादी नहीं हो सकती, अब ज़िन्दगी भर उसे ब्रह्मचर्य रहना और इन्द्रिय-संयम करना पड़ेगा । कैसा ब्रह्मचर्य और इन्द्रिय-संयम !—जिसके पालन में विश्वामित्र और पराशर, ऋष्यशृंग और व्यास जैसे बड़े-बड़े ऋषि निलकुल असमर्थ रहे । आज भी उसी

विधवा लड़की का पचास साल का बूढ़ा बाप एक स्त्री के मर जाने पर दूसरी से शादी करने को तैयार है । उसके पच्चीस वर्ष के भाई की स्त्री को मरे महीने से ज्यादा भी नहीं हुआ, लेकिन दूसरी शादी की बातचीत तै हो रही है । क्या समाज की अज्ञान मारी गई है ? क्या उसकी आँखों पर पर्दा पड़ गया है ? क्या उसे मालूम नहीं है, कि इस अबोध बालिका से ज़िन्दगी भर ब्रह्मचर्य और संयम की आशा रखना दुराशा मात्र है ? क्या अपने पास-पड़ोस में प्रति वर्ष एक-दो गर्भ गिरते उसने नहीं देखे ? इतने पर भी क्या वह नहीं समझ सकता, कि यदि उस बालिका को खुलकर पुरुष-समागम का मौका नहीं दिया गया, तो वह छिप कर वैसा करेगी ? खुलकर करने पर शायद वह रिश्ते और जाति का भी ख्याल करती; लेकिन छिप कर करने पर तो वह सब से नज़दीक के सम्बन्धी के साथ भी नाता जोड़ सकती है । किसी जाति का पुरुष, जो उसे गुलाम है, उसके प्रेम का पात्र हो सकता है इस गुप्त-प्रणय का परिणाम, वह जानती है, वह उसके लिए मृत्यु-दण्ड से कम नहीं है । यदि गर्भ न गिराया जा सका, तो उसे सब से हल्की सजा यही मिलेगी कि उसके माता-पिता, भाई-बन्धु, खून के अत्यन्त नज़दीकी सम्बन्धी उसे किसी अनजान शहर में, किसी सुनसान जगह में, छोड़ आये, जहाँ उसे जीवन भर वेश्यावृत्ति या उसी तरह का कोई काम करना होगा । समाज के कारण उसके भाई-बन्धु उसे ज़हर भी खिला सकते हैं, हथियार से भी मार सकते हैं । यदि गुप्त सम्बन्ध को छिपाया जा सका, तो गर्भ तो ज़रूर ही एक दो गिराये जायेंगे । जो समाज इन सब बातों को अपनी आँखों देखता है और इसके परिणामों को भी भली भाँति समझता है, वह कैसे इतनी अश्रमभय शर्तें अभागों व्यक्तियों के सामने पेश करता है ? क्या इससे उसकी हृदयहीनता स्पष्ट नहीं होती है ? हर पीढ़ी के करोड़ों व्यक्तियों के जीवन को इस प्रकार कलुषित, पीड़ित और कंटका शीर्ष बनाकर क्या वह अपनी नर-पिशाचता का परिचय नहीं देता ? ऐसे समाज के लिये हमारे दिल में क्या इज्जत हो सकती है, क्या सहानुभूति हो सकती है ? बाहर से धर्म का ढोंग, सदाचार का अभिनय, ज्ञान-विज्ञान का तमाशा किया जाता है, और भीतर से यह जघन्य, कुत्सित कर्म ! धिक्कार है ऐसे समाज को !! सर्वनाश हो ऐसे समाज का !!!

जिस समाज ने प्रतिभाओं को जीते दफनाना अपना कर्त्तव्य समझा है और गदहों के सामने अंगूर विखेरने में जिसे आनन्द आता है, क्या ऐसे समाज के अस्तित्व को हमें पल भर भी बर्दाश्त करना चाहिए ? एक गरीब माता-पिता हैं । उनको खुद न अपने खाने-पीने का ठिकाना है, न पहनने-ओढ़ने का । उनके घर में एक असाधारण प्रतिभाशाली बालक पैदा होता है । लड़कपन से ही उसे किसी धनी के बच्चे को खेलाना पड़ता है, भेंड़-बकरियाँ चरा कर पेट पालने के लिए मजबूर होना पड़ता है । माँ-बाप जानते तक नहीं कि लड़के को पढ़ाना-लिखाना भी उनका कर्त्तव्य है । यदि वे जानते भी हैं, तो न उनके पास न फ़ीस देने के लिए पैसा है न किताब के लिये दाम । लड़का बड़ा होता है, बूढ़ा होता है, मर जाता है और साथ ही अपने साथ उस प्रतिभा को लिए जाता है, जिसके द्वारा वह देश को एक चाणक्य, एक कालिदास, एक आर्य-भट्ट, एक रवीन्द्र, एक रमन दे सकता था । मैंने गाँव के एक अभिनेता को देखा है । यदि वह किसी ऐसे देश में पैदा हुआ होता, जहाँ प्रतिभाओं के आगे बढ़ने के सारे रास्ते खुले हैं, तो वहाँ वह प्रथम श्रेणी का अगद्विख्यात अभिनेता होता । लेकिन आज साठ बरस की अवस्था में इस अशिक्षित व्यक्ति की वह महान् प्रतिभा ग्रामीण स्त्री-पुरुष-जीवन के कुछ सजीव चित्रण द्वारा अपने परिचितों का कुछ मनोरंजन मात्र कर सकती है । मैंने ऐसे स्वाभाविक कवि देखे हैं, जिन्हें अक्षर का कोई भी ज्ञान नहीं । जिस भाषा को वे बोलते हैं, उसमें कोई लिखित साहित्य नहीं, कोई आचार्य-परम्परा नहीं, छन्द और अलंकार के परिचय का कोई साधन नहीं, तब भी अपनी भाषा में वे बहुत ही भावपूर्ण—रसपूर्ण कविता कर सकते हैं । शिक्षित जन उनकी कविता को, गँवारू कह कर निरादर करते हैं और इसके कारण वे खुद भी उसे वैसा ही समझते हैं । कवित्व के लिये बाहर से न उन्हें कोई प्रेरणा मिलती है न प्रोत्साहन, सिर्फ़ अन्तःप्रेरणा से मजबूर होकर वे कभी-कभी कुछ गा लेते हैं । मैं गाँव के एक लड़के के बारे में जानता हूँ । उसकी माँ विधवा है । नाम भाच का खेत थोड़ा-सा खेत पुत्र और माता की जीविका का साधन है । लड़का गाँव की पाठशाला में पढ़ने बैठा । असाधारण मेधावी, गणित में विशेष निपुण ।

प्राइमरी-स्कूल में उसे छात्र-वृत्ति मिली, जिसकी सहायता से उसने मिडिल पास किया। वहाँ भी उसने छात्र-वृत्ति पाई। यद्यपि पर्याप्त न थी, तो भी किसी तरह वह अपनी पढ़ाई को जारी रख सकता था। मैट्रिक में युक्तपान्त से उत्तीर्ण होने वाले कई हजार छात्रों में उसका नम्बर दूसरा या तीसरा था। किन्तु जो एक या दो छात्र उसकी अपेक्षा अधिक नम्बर से पास हुए थे, वे धनियों के लाड़ले थे। उनके ऊपर दो-दो तीन तीन अध्यापक घर में अलग रखे गये थे। उन्हें हमारे उक्त तरुण की तरह खाने-पीने की चिन्ता न थी। अबकी बार फिर उसे छात्र-वृत्ति मिली। वह कालेज में पढ़ने लगा। फीजिक्स, केमिस्ट्री और गणित उसके विषय थे। छात्र-वृत्ति पर्याप्त न थी। इधर स्वास्थ्य भी इतना अच्छा न रहा। उस पर से एक देहाती जगह से आकर तीव्र विद्यार्थियों के लिए मशहूर एक विश्वविद्यालय में उसने नाम लिखाया था। यहाँ छात्र-वृत्तियाँ कम थीं। संयोग से एक ही छात्र-वृत्तिके लिए तीन विद्यार्थियों के नम्बर बराबर आ गये। छात्र-वृत्ति किसको मिलनी चाहिए, इसका निर्णय करते वक्त विश्वविद्यालय ने ऐसे दो विषय ले लिए, जिनमें एक और ही छात्र— जो कि एक धनाढ्य की सन्तान था—के एक-दो नम्बर अधिक हो गये। किसी ने इसकी परवाह न की, कि उस तरुण की प्रतिभा—जो घोर दरिद्रता में जन्म लेकर भी कितनी कठिनाइयों को पार कर यहाँ तक पहुँची थी—का भविष्य क्या होगा। मुझे उस तरुण से साल भर बाद मिलने का मौका मिला। मैंने देखा—उसका चेहरा थाइसिस् के रोगी जैसा हो गया है। बदन बहुत दुबला-पतला। मैंने कारण पूछा। तरुण ने बहाना बना लिया। उसके चले जाने पर दूसरे साथी ने बतलाया—‘उसे इस साल छात्र-वृत्ति नहीं मिली। बहुत कहने-सुनने पर फ्रीस माफ हो गई। खाने-पीने के लिए अपने द्यूशन पाने की बड़ी कोशिश की, लेकिन न मिला। एक-दो दोस्त अपने साथ रखने का आग्रह करते थे, लेकिन इसे वह अपने आत्मसम्मान के खिलाफ समझता था।’ दूसरे दिन अपनी जानकारी को जतलाते हुए मैंने जब तरुण से पूछा तो उसने उत्तर दिया—“हाँ ठीक है। मैंने द्यूशन के लिए बहुत कोशिश की। कालेज के घंटों को समाप्त करके मैं घंटों इन्हीं फेर में घूमता रहा। लेकिन

कहीं कुछ होते-हवाने न देख मैंने उसे अब छोड़ दिया है।” जिस वक्त मुझे उस प्रतिभाशाली तरुण की इस उपेक्षा को देखने का मौका मिला और यह भी सुना कि वह सिर्फ एक बार थोड़ी-सी खिन्चड़ी खाकर गुजारा करता आ रहा है, तो सच बताऊँ मेरी आँखों में खून उतर आया। मुझे ख्याल आता था—ऐसे समाज को जीने देना पाप है। इस पाखण्डी धूर्त, बेईमान, जालिम, नृशंस समाज को पेट्रोल डालकर जला देना चाहिए।

एक तरफ़ प्रतिभाओं की इस तरह अवहेलना और दूसरी तरफ़ धनियों के गदहे लड़कों पर आधे दर्जन ट्यूटर लगा-लगा कर ठोक-पीट कर आगे बढ़ाना। मैं एक ऐसे व्यक्ति को जानता हूँ, जिसके दिमाग में सोलहो आना गोबर भरा हुआ था, लेकिन वह एक करोड़पति के घर पैदा हुआ था। उसके लिए मैट्रिक पास करना भी असंभव था। लेकिन आज वह एम्. ए. ही नहीं है, डाक्टर है। उसके नाम से दर्जनों किताबें छपी हैं। दूर की दुनिया उसे बड़ा स्कालर समझती है। एक बार “उसकी” एक किताब को एक सज्जन पढ़कर बोले उठे—“मैंने इनकी अमुक किताब पढ़ी थी। उसकी अंग्रेज़ी बड़ी सुन्दर थी; और इस किताब की भाषा तो बड़ी रही है।” उनको क्या मालूम था कि उस किताब का लेखक दूसरा या और इस किताब का दूसरा।

प्रतिभावों के गले पर इस प्रकार छुरी चलते देखकर जो समाज खिन्न नहीं होता, उस समाज की “क्षय हो” छोड़ और क्या कहा जा सकता है ?



तुम्हारे धर्म की जाय

वैसे तो धर्मों में आपस में मतभेद है। एक पूरव मुँह कर के पूजा करने का विधान करता है, तो दूसरा पच्छिम ओर। एक सिर पर कुछ बाल बढ़ाना चाहता है, तो दूसरा दाढ़ी पर। एक मूँछ कतरने के लिए कहता है, तो दूसरा मूँछ रखने के लिए। एक जानवर का गला रेतने के लिए कहता है, तो दूसरा एक हाथ में गर्दन साफ़ करने को। एक कुर्ते का गला दाहिनी तरफ़ रखता है, तो दूसरा बाईं तरफ़। एक बूठ-मीठ का कोई विचार नहीं रखता, तो दूसरे के यहाँ जाति के भीतर भी बहुत से चूल्हे हैं। एक खूदा के सिवा दूसरे का नाम भी दुनिया में रहने देना नहीं चाहता, तो दूसरे के देवताओं की संख्या नहीं। एक गाय की रक्षा के लिये जान देने को कहता है, तो दूसरा उसकी कुर्बानी से बड़ा सवाब समझता है।

इसी तरह दुनिया के सभी मज़हबों में भारी मतभेद हैं। ये मतभेद सिर्फ़ विचारों तक ही सीमित नहीं रहे, बल्कि पिछले दो हजार वर्षों का इतिहास बतला रहा है कि इन मतभेद के कारण मज़हबों ने एक दूसरे के ऊपर जुलूम के कितने पहाड़ ढाये। यूनान और रोम के अमर कलाकरों की कृतियों का आज अभाव क्यों दीखता है ? इसलिये कि वहाँ एक ऐसा मज़हब आया जो ऐसी मूर्तियों के अस्तित्व को अपने लिए खसरे की चीज़ समझता था। ईरान की जातीय कला, साहित्य और संस्कृति को नामशेष-सा क्यों हो जाना पड़ा ?— क्योंकि उसे एक ऐसे मज़हब से पाला पड़ा, जो ईरानियत का नाम भी घरखी से मिटा देने पर तैयार हुआ था। मेक्सिको और पेरू, तुर्किस्तान और अफ़ग़ान-

निस्तान, मिश्र और जावा—जहाँ भी देखिये, मज़हबों ने अपने को कला, साहित्य, संस्कृति का दुश्मन साबित किया। और खून-खराबी ? इसके लिए तो पूछिये मत। अपने-अपने खुदा और भगवान् के नाम पर, अपनी-अपनी किताबों और पाखंडों के नाम पर मनुष्य के खून को उन्होंने पानी से भी सस्ता कर दिखलाया। यदि पुराने यूनानी धर्म के नाम पर निरपराध ईसाई बच्चे-बूढ़ों, स्त्री-पुरुषों को शेरों से फ़ड़वाना, तलवार के घाट उतारना बड़े पुण्य का काम समझते थे, तो पीछे अधिकार हाथ आने पर ईसाई भी क्या उनसे पीछे रहे ? ईनामसीह के नाम पर उन्होंने खुल कर तलवार इस्तेमाल किया। जर्मनी में ईसाइयत के भीतर लोगों को लाने के लिए कत्ले-आम-सा मचा दिया गया। पुराने जर्मन ओकट्टर की पूजा करते थे। कहीं ऐसा न हो कि वे ओक उन्हें फिर पथभ्रष्ट कर दें, इसके लिये बस्तियों के आसपास एक भी ओक को रहने न दिया गया। पोप और पेत्रियार्क, इंजील और ईसा के नाम पर प्रतिभाशाली व्यक्तियों के विचार-स्वातंत्र्य को आग और लोहे के ज़रिये से दबाते रहे। ज़रा से विचार-भेद के लिए कितनों को चर्खी से दबाया गया— कितनों को जीते जी आग में जलाया गया। हिन्दुस्तान की भूमि ऐसी धार्मिक मतान्धता का कम शिकार नहीं रही है। इस्लाम के आने से पहले भी क्या मज़हब ने वेदमन्त्र के धोलाने और सुनने वालों के मुँह और कानों में पिघले राँगे और लाख को नहीं भरा ? शंकराचार्य ऐसे आदमी -- जो कि सारी शक्ति लगा गला फाड़-फाड़ कर यही चिल्ला रहे थे कि सभी ब्रह्म हैं, ब्रह्म से भिन्न सभी चीज़ें भूठी हैं, तथा रामानुज और दूसरों के भी दर्शन ज़बानी जमा-खर्च से आगे नहीं बढ़े, बल्कि सारी शक्ति लगाकर शूद्रों और दलितों को नीचे दबा रखने में उन्होंने कोई कोर-कसर उठा नहीं रखी। और इस्लाम के आने के बाद तो हिन्दू-धर्म और इस्लाम के खूरेज़ भगाड़े आब तक चल रहे हैं। उन्होंने तो हमारे देश को अब तक नरक बना रखा है। कहने के लिए इस्लाम शान्ति और विश्वबन्धुत्व का धर्म कहलाता है; हिन्दू-धर्म ब्रह्मज्ञान और सहिष्णुता का धर्म बतलाया जाता है; किन्तु क्या इन दोनों धर्मों ने अपने इस दावे को कार्य-रूप में परिष्कृत करके दिखलाया ? हिन्दू मुसलमानों पर दोष लगाते हैं कि वे

बेगुनाहों का खून करते हैं; हमारे मन्दिरों और पवित्र तीर्थों को अन्न करते हैं; हमारी स्त्रियों को भगा ले जाते हैं। लेकिन, भगड़े में क्या हिन्दू बेगुनाहों का खून करने से बाज़ आते हैं ? चाहे आप कानपुर के हिन्दू-मुस्लिम भगड़े को ले लीजिए या बनारस के, इलाहाबाद के या आगरे के; सब जगह देखेंगे कि हिन्दुओं और मुसलमानों के छुरे और लाठी के शिकार हुए हैं निरपराध, अजनबी स्त्री-पुरुष, बूढ़े-बच्चे। गाँव या दूसरे मुहल्ले का कोई अभाग आदमी अनजाने उस रास्ते आ गुञ्जरा और कोई पीछे से छुरा भोंक कर चम्पत हो गया। सभी धर्म दया का दावा करते हैं, लेकिन हिन्दुस्तान के इन धार्मिक भगड़ों को देखिए, तो आपको मालूम होगा कि वहाँ मनुष्यता पनाह माँग रही है। निहत्थे बूढ़े और बूढ़ियाँ ही नहीं, छोटे-छोटे बच्चे तक मार डाले जाते हैं। अपने धर्म के दुश्मनों को जलती आग में फेंकने की बात श्रव भी देखी जाती है।

एक देश और एक खून मनुष्य को भाई-भाई बनाते हैं। खून का नाता तोड़ना अस्वाभाविक है, लेकिन हम हिन्दुस्तान में क्या देखते हैं ? हिन्दुओं की सभी जातियों में, चाहे आरम्भ में कुछ भी क्यों न रहा हो, अन्न तो एक ही खून दौड़ रहा है; क्या शकल देखकर किसी के बारे में आप बतला सकते हैं कि यह ब्राह्मण है और वह शूद्र। कोयले से भी काले ब्राह्मण आपको लाखों की तादाद में मिलेंगे। और शूद्रों में भी गेहुएँ रँग वालों का अभाव नहीं है। पास-पासमें रहने वाले स्त्री-पुरुषों के यौन-सम्बन्ध, जाति की ओर से हजार सका-बट होने पर भी, हम आप दिन देखते हैं कितने ही धनी खानदानों, राजवंशों के बारे में तो लोग साफ़ कहते हैं कि दास का लड़का राजा और दासी का लड़का राजपुत्र। इतना होने पर भी हिन्दू-धर्म लोगों को हजारों जातियों में बाँटे हुए है। कितने ही हिन्दू हिन्दू के नाम पर जातीय एकता स्थापित करना चाहते हैं। किन्तु, वह हिन्दू जातीयता है कहाँ ? हिन्दू जाति तो एक काल्पनिक शब्द है। वस्तुतः वहाँ हैं ब्राह्मण—ब्राह्मण भी नहीं, शाकहीरी, सनाद्य, जुझी-तिया—राजपूत, खत्री, सूफिहार, कायस्थ, चमार आदि-आदि...। एक राजपूत का खाना-पीना, व्याह-श्राद्ध अपनी जाति तक सीमित रहता है। उसकी सामा-

जिंक दुनिया अपनी जाति तक महदूद है। इसीलिए जब एक राजपूत बड़े पद पर पहुँचता है, तो नौकरी दिलाने, सिफारिस करने या दूसरे तौर से सबसे पहले अपनी जाति के आदमी को फ़ायदा पहुँचाना चाहता है। यह स्वाभाविक है। अब कि चौबीसो घण्टे मरने-जीने सब में साथ सम्बन्ध रखने वाले अपनी बिरादरी के लोग हैं, तो फिर किसी की दृष्टि दूर तक कैसे जायगी ?

कहने के लिए तो हिन्दुओं पर ताना कसते हुए इस्लाम कहता है कि हमने जात-पाँत के बन्धनों को तोड़ दिया। इस्लाम में आते ही सब भाई-भाई हो जाते हैं। लेकिन, क्या यह बात सच है ? यदि ऐसा होता तो आज मोमिन (जुलाहा), अन्सार (धुनिया), राइन (कुन्बड़ा) आदि का सवाल न उठता। अर्ज़ल और अशरफ़ का शब्द किसी के मुँह पर न आता। सैयद-शेख, मलिक-पठान, उसी तरह का खयाल अपने से छोटी जातियों से लिए रखते हैं, जैसा कि हिन्दुओं के बड़ी जातवाले। खाने के बारे में छूत-छात कम है, और वह तो अब हिन्दुओं में भी कम होती जा रही है। लेकिन सवाल तो है— सांस्कृतिक और आर्थिक क्षेत्र में इस्लाम की बड़ी जातों ने छोटी जातों को क्या आगे बढ़ने का कर्मी मौक़ा दिया ? धार्मिक नेता हों तो बड़ी-बड़ी जातों से; शाही दरबारों और सरकारी नौकरियाँ सभी जगहें बड़ी जातों के लिए सुरक्षित रहीं। ज़मींदार, ताल्लुकदार, नवाब सभी बड़ी जातों के हैं। हिन्दुस्तानियों में से चार-पाँच करोड़ आदमियों ने हिन्दुओं के सामाजिक, आर्थिक और धार्मिक अत्याचारों से त्राण पाने के लिए इस्लाम की शरण ली। लेकिन, इस्लाम की बड़ी जातों ने क्या उन्हें वहाँ पनपने दिया ? सात सौ बरस बाद भी आज गाँव का मोमिन, ज़मींदारों और बड़ी जातों के झुलम का वैसा ही शिकार है, जैसा कि उसका पड़ोसी कानू-कुर्मी। हिन्दुओं से भगवद कर अर्ज़ों की खुशामद करके कौन्सिलों की सीटों, सरकारी नौकरियों में अपने लिए संख्या सुरक्षित करायी जाती है। लेकिन, जब उस संख्या को अपने भीतर वितरण करने का अवसर आता है, तब उनमें से प्रायः सभी को बड़ी जातिवाले सैयद और शेख अपने हाथ में ले लेते हैं। साठ-साठ सत्तर-सत्तर फ़ी सदी संख्या रखने वाले मोमिन और अन्सार मुँह ताकते रह जाते हैं। बढ़ाना किया जाता है कि उनमें

उतनी शिखा नहीं। लेकिन सात सौ और हजार बरस बाद भी यदि वे शिखा में इतने पिछड़े हुए हैं, तो इसका दोष किसके ऊपर है ? उन्हें कब शिक्षित होने का अवसर दिया गया ? जब पढ़ाने का अवसर आया, छात्र-वृत्ति देने का मौका आया, तब तो ध्यान अपने भाई-बन्धुओं की तरफ चला गया। मोमिन और अन्सार, नावर्ची और चपरासी, खिदमतगार और हुक्काबरदार के काम के लिए बने हैं। उनमें से कोई यदि शिक्षित हो भी जाता है, तो उसकी सिफ़्तरिश के लिए अपनी जाति में तो वैसा प्रभावशाली व्यक्ति है नहीं; और, बाहर वाले अपने भाई-बन्धु को छोड़ कर उन पर तरजीह क्यों देने लगे ? नौकरियों और पदों के लिए इतनी दौड़धूप, इतनी जहोजहद सिर्फ़ खिदमते-क़ौम और देश-सेवा के लिये नहीं है, यह है रूपयों के लिए, इज्जत और थाराम की जिन्दगी बसर करने के लिए।

हिन्दू और मुसलमान फ़रक-फ़रक धर्म रखने के कारण क्या उनकी अलग जाति हो सकती है ? जिनकी नसों में उन्हीं पूर्वजों का खून बह रहा है, जो इसी देश में पैदा हुए और पले, फिर दाढ़ी और चुटिया पूरब और पच्छिम की नमाज़ क्या उन्हें अलग क़ौम साबित कर सकती है ? क्या खून पानी से गाढ़ा नहीं होता ? फिर हिन्दू और मुसलमान के फ़रक से बनी इन अलग-अलग जातियों को हिन्दूस्तान से बाहर कौन स्वीकार करता है ? जापान में जाइये या जर्मनी, ईरान जाइये या तुर्की,—सभी जगह हमें हिन्दी और 'इन्डियन' कह कर पुकारा जाता है। जो धर्म भाई को बेराना बनाता है, ऐसे धर्म को धिक्कार ! जो मज़हब अपने नाम पर भाई का खून करने के लिए प्रेरित करता है, उस मज़हब पर लानत ! जब आदमी चुटिया काट दाढ़ी ब्रह्माने भर से मुसलमान और दाढ़ी मुड़ा चुटिया रखने मात्र से हिन्दू मालूम होने लगता है, तो इसका मतलब साफ़ है कि यह भेद सिर्फ़ बाहरी और बनावटी है। एक चीनी चाहे बौद्ध हो या मुसलमान, ईसाई हो या कनफ़ूली, लेकिन उसकी जाति चीनी रहती है; एक जापानी चाहे बौद्ध हो या शिन्तो-धर्मी, लेकिन उसकी जाति जापानी रहती है; एक ईरानी चाहे वह वह मुसलमान हो या ज़रतुस्ती, किन्तु वह अपने लिये ईरानी छोड़ दूसरा नाम स्वीकार करने के लिये तैयार नहीं। तो

हम हिन्दियों को मज्जहब टुकड़े-टुकड़े में बाँटने को क्यों तैयार है; और उसकी इन नाजायज़ हरकतों को हम क्यों बर्दाश्त करें ?

धर्मों की जड़ में कुल्हाड़ा लग गया है, और, इसलिए अब मज्जहबों के मेल-मिलाप की भी बातें कभी-कभी सुनने में आती हैं। लेकिन, क्या यह सम्भव है ? “मज्जहब नहीं सिखाता आपस में बैर रखना”—इस सफ़ेद भूठ का क्या ठिकाना ! अगर मज्जहब बैर नहीं सिखलाता तो चोटी-दाढ़ी की लड़ाई में हज़ार बरस से आज तक हमारा मुल्क पामाल क्यों है ? पुराने इतिहास को छोड़ दीजिये, आज भी हिन्दुस्तान के शहरों और गाँवों में एक मज्जहब वालों को दूसरे मज्जहब वालों के खून का प्यासा कौन बना रहा है ? कौन गाय खानेवालों से गोबर खाने वालों को लड़ा रहा है ? असल बात यह है—“मज्जहब तो है सिखाता आपस में बैर रखना। भाई की है सिखाता भाई का खून पीना।” हिन्दुस्तानियों की एकता मज्जहबों के मेल पर नहीं होगी; बल्कि मज्जहबों की चिंता पर। कौए को धोकर हंस नहीं बनाया जा सकता। कमली को धोकर रंग नहीं चढ़ाया जा सकता। मज्जहबों की बीमारी स्वाभाविक है। उसका, मौत को छोड़ कर, कोई इलाज नहीं।

एक तरफ़ तो ये मज्जहब एक दूसरे के इतने ज़बर्दस्त, खून के प्यासे हैं। उनमें से हर एक एक-दूसरे से खिलाफ़ शिक्षा देता है। कपड़े-लत्ते, खाने-पीने, बोली-बानी, रीति-रवाज में हर एक एक-दूसरे से उल्टा रास्ता लेता है। लेकिन जहाँ शरीरों को चूसने और धनियों की स्वार्थरक्षा का प्रश्न आ जाता है; तो दोनों एक बोली बोलते हैं। गदहा-गाँव के महाराज बेवकूफ़ बख्श सिंह सात पुस्त से पहले दर्जे के बेवकूफ़ चले आते हैं। आज उनके पास पचास लाख सालाना आमदनी की ज़मींदारी है; जिसको प्राप्त करने में न उन्होंने एक धेला अकल खर्च की और न अपनी बुद्धि के बल पर उसे छै दिन चला ही सकते हैं। न वे अपनी मेहनत से धरती से एक छुट्टाक चावल पैदा कर सकते हैं, न एक कंकड़ी शुद्ध। महाराज बेवकूफ़ बख्श सिंह को यदि चावल, गोहूँ, धी, लकड़ी के दैर के साथ एक जंगल में अकेले छोड़ दिया जाये, तो भी उनमें न इतनी बुद्धि है और न उन्हें काम का दम मालूम है कि अपना

पेट भी पाल सकें; सात दिन में बिलला-बिलला कर ज़रूर वे वहीं मर जायेंगे। लेकिन आज गददा-गाँव के महाराज दस हज़ार रुपया महीना तो मोटर के तेल में फूँक डालते हैं। बीस-बीस हज़ार रुपये जोड़े के सौ जोड़े कुत्ते उनके पास हैं। दो लाख रुपये लगाकर उनके लिए महल बना हुआ है। उन पर अलग डाक्टर और नौकर हैं। गर्मियों में उनके घरों में बरफ़ के टोकरे और बिजली के पंखे लगते हैं। महाराज के भोजन-छाजन की तो बात ही क्या? उनके नौकरों के नौकर भी घी-बूध में नहाते हैं, और जिस रुपये को इस प्रकार पानी की तरह बहाया जाता है, वह आता कहाँ से है? उसके पैदा करने वाले कैसी जिन्दगी बिताते हैं?—वे दाने-दाने को मुहताज़ हैं। उनके लड़कों को महाराज बेवकूफ़ बख़्श के कुत्तों का जूठ भी यदि मिल जाये, तो वे अपने को धन्य समझें।

लेकिन, यदि किसी धर्मानुयायी से पूछा जाय, कि ऐसे बेवकूफ़ आदमी को बिना हाथ-पैर हिलाये दूसरे की कसालो की कमाई को पागल की तरह फूँकने का क्या अधिकार है, तो पंडित जी कहेंगे—“अरे वे तो पूर्व की कमाई खा रहे हैं। भगवान् की ओर से वे बड़े बनाये गये हैं। शास्त्र-वेद कहते हैं कि बड़े-छोटे के बनाने वाले भगवान् हैं। शरीर दाने-दाने को मारा-मारा फिरता है, यह भगवान् की ओर से उसको दण्ड मिला है।” यदि किसी मौलवी या पादरी से पूछिये तो जवाब मिलेगा—“क्या तुम काफ़िर हो, नास्तिक तो नहीं हो? अभीर-नारीब दुनिया का कारबार चलाने के लिये खुदा ने बनाये हैं। राज़ी ब-रज़ा, खुदा की मज़ी में इन्सान को देखल देने का क्या हक़। शरीबी को न्यामत समझो। उसकी बंदगी और फरमाँबरदारी बजा लाओ, क़्यामत में तुम्हें इसकी मज़दूरी मिलेगी।” पूछा जाय—जब बिना मेहनत ही के महाराज बेवकूफ़ बख़्श सिंह धरती पर ही स्वर्ग का आनन्द भोग रहे हैं, तो ऐसे ‘अन्धेर नगरी चौपट राजा’ के दरबार में बंदगी और फरमाँबरदारी से कुछ होने-इवाने की क्या उमीद?

उरुदू शहर के नयाब नामाकूल खाँ भी बड़े पुराने रईस हैं। उनकी भी ज़मींदारी है और देशों-आराम बेवकूफ़ बख़्श सिंह से कम नहीं है। इनके

पाखाने की दीवारों में अतर चुपड़ा जाता है और गुलाब-जल से उसे धोया जाता है। सुन्दरियों और हुस्न की परियों को फँसा लाने के लिए उनके सैकड़ों आदमी देश-विदेशों में घूमा करते हैं। यह परियाँ एक ही दीदार में उनके लिये बासी हो जाती हैं। पचासों इक्रीम, डाक्टर और वैद्य उनके लिये जौहर, कुरता और रसायन तैयार करते रहते हैं। दो-दो सौ साल की पुरानी शराबें पेरिस और लंडन के तहखानों से बड़ी-बड़ी क्लीमत् पर मँगा कर रक्खी जाती हैं। नवाब बहादुर का तलवा इतना लाल और मुलायम है, जितनी इन्द्र की परियों की जीभ भी न होगी। इनकी पाशविक काम-वासना की तृप्ति में बाधा डालने के लिये कितने ही पति तलवार के बाट उतारे जाते हैं, कितने ही पिता झूठे मुकदमों में फँसा कर कैदखाने में सड़ाये जाते हैं। साठ लाख सालाना आमदनी भी उनके लिये काफ़ी नहीं है। हर साल दस-पाँच लाख रुपया और कर्ज़ हो जाता है। आपको (J. C. S. I., G. C. I. H. फ़ज़िन्द खास-फ़िरंग—आदि बड़ी-बड़ी उपाधियाँ सरकार की ओर से मिली हैं। बायसराय के दरबार में सबसे पहले कुर्सी इनकी होती है और उनके स्वागत में व्याख्यान देने और अभिनन्दन-पत्र पढ़ने का काम हमेशा उल्लू शहर के नवाब बहादुर और गदहा-गाँव के महाराजा बहादुर को मिलता है। छोटे और बड़े दोनों लाट इन दोनों रईसुलुउमरा की बुद्धिमानी, प्रबन्ध की योग्यता और रियायापरवरी की तारीफ़ करते नहीं अघाते।

नवाब बहादुर को अमीरी को खुदा की बरकत और कर्म का फल कहने में पंडित और मौलवी, पुरोहित और पादरी सभी एक राय हैं। रात-दिन आपस में तथा अपने अनुयायियों में खून-खराबी का बाज़ार गर्म रखनेवाले, अहलाह और भगवान् यहाँ मिलकुल एक मत रखते हैं। वेद और कुरान, इजिल और बायबिल की इस धारे में सिर्फ़ एक शिक्षा है। खून चूसनेवाली इन जाँकों के स्वार्थ की रक्षा ही मानो इन धर्मों का कर्त्तव्य हो। और, मरने के बाद भी बहिश्त और स्वर्ग के सबसे अच्छे महल, सबसे सुन्दर बगीचे, सबसे बड़ी आँखों वाली हूरें और अप्सराएँ, सबसे अच्छी शराब और शहद की नहरें उल्लू शहर के नवाब बहादुर तथा गदहा-गाँव के महाराज और

उनके भाई-बन्धुओं के लिये रिज़र्व हैं; क्योंकि उन्होंने दो-चार मस्जिदें, दो-चार शिवाले बना दिये हैं; कुछ साधु-फ़कीर और ब्राह्मण-मुजावर रोज़ाना उनके यहाँ हलवा-पूड़ी, क़वाब-पुलाव उड़ाया करते हैं ।

शरीबों की शरीबी और दरिद्रता के जीवन का कोई बदला नहीं । हाँ, यदि वे हर एकादशी के उपवास, हर रमज़ान के रोज़े तथा सभी तीरथ-व्रत, हज और ज़ियारत बिना नाशा और बिना बेपरवाही से करते रहें, अपने पेट को काट कर यदि पंखे-मुजावरों का पेट भरते रहे, तो उन्हें भी स्वर्ग और बहिश्त के किसी कोने की कोठरी तथा बची-खुची हूर-अप्सरा मिल जायेगी । शरीबों को बस इसी स्वर्ग की उम्मीद पर अपनी ज़िन्दगी काटनी है । किन्तु जिस सरग-बहिश्त की आशा पर ज़िन्दगी भर के दुख के पहाड़ों को टोना है, उस सरग-बहिश्त का अस्तित्व ही आज बीसवीं सदी के इस भूगोल में कहीं नहीं है । पहले ज़मीन चपटी थी । सरग इसके उत्तर के सात पहाड़ों और सात समुद्रों को पार कर था । आज तो न उस चपटी ज़मीन का पता है और न उत्तर के उन सात पहाड़ों और सात समुद्रों का । जिस सुमेरु के ऊपर इन्द्र की अमरावती, क्षीरसागर के भीतर शेषशायी भगवान् थे, वह अब सिर्फ़ लड़कों के दिल बहलाने की कहानियाँ मात्र हैं । ईसाइयों और मुसलमानों के बहिश्त के लिये भी उसी समय के भूगोल में स्थान था । आज-कल के भूगोल ने तो उनकी जड़ ही काट दी है । फिर उस आशा पर लोगों को भूलों रखना क्या भारी धोखा नहीं है ?

३

तुम्हारे भगवान् की छाया

लड़का माँ के पेट से ईश्वर का खयाल लेकर नहीं निकलता। भूल, प्रेत तथा दूसरे संस्कारों की तरह ईश्वर का खयाल भी लड़के को माँ-बाप तथा आसपास के सामाजिक वातावरण से मिलता है। दुनियाँ के धर्मों में बौद्ध धर्म के अनुयायी अब भी सबसे ज्यादा हैं, लेकिन उनके दिल में सृष्टिकर्ता का खयाल भी नहीं उठता। रूस की नब्बे फ़ी सदी जनता भी ईश्वर के फंद से दूर हट चुकी है, और अब कुछ बूढ़ों को छोड़ कर यह खयाल किसी को नहीं सताता। यह निश्चय है कि आज के बूढ़ों के मर जाने पर ईश्वर का नामलेवा वहाँ कोई नहीं रह जायगा। हिन्दुस्तान में प्रार्थना-प्रदर्शनों और हरिकोर्चनों को देखकर कुछ लोग समझते हैं, कि ईश्वर का खयाल फिर से जोर पकड़ रहा है। उन्हें मालूम नहीं कि जिन लोगों में ईश्वर-विश्वास है भी, उनमें भी अब उसकी व्यापकता बहुत कम हो गई है।

जिस समस्या, जिस प्रश्न, जिस प्राकृतिक रहस्य के जानने में आदमी अपने को असमर्थ समझता था, उसीके लिए वह ईश्वर का खयाल कर लेता था। दर-आसल ईश्वर का खयाल है भी तो अन्धकार की उपज। प्रारम्भिक मनुष्य जब घर बना कर नहीं रहता था, अपनी रक्षा के लिए जब उसके पास कुछ श्रनगढ़ पत्थरों के अतिरिक्त कुछ न था, और साथ ही उस वक्त सारी भूमि जंगल से भरी थी, जिसमें सिंह, बाघ, हाथी, भेड़िया आदि बड़े-बड़े हिंसक पशु घूमा करते थे। दिन में भी वृक्षों के ऊपर चढ़ कर, गुफाओं के भीतर छिप कर, बहुत सजग रह वह किस तरह अपनी जान को बचाता था। अँधेरे में अपनी

ताक में बैठे जन्तुओं का डर तो उसे बदहवास किये रहता था। इस प्रकार वह अन्धकार प्राकृतिक मनुष्य से आज तक भय का कारण बना हुआ है। हाँ, जब आगे चल कर मनुष्य ने भाषा का विकास किया, विचारों को प्रकट करने के लिए उसके पास कुछ शब्दकोष बना और जब हर पीढ़ी अपने अनुभवों की कट्ट स्मृतियों को अगली पीढ़ी तक पहुँचाने लगी तो वास्तविक की अपेक्षा कल्पना-ज्ञात भय की संख्या बहुत बढ़ गई। जीवन भर अपने बलिष्ठ शासक और नेता से मनुष्य थर-थर काँपता था। वह अपने आश्रितों के साथ बात की अपेक्षा ज्ञात से ही अधिक काम लेता था। इस साधारण शिक्षा-दीक्षा में कितने काने, कितने लंगड़े हो और कितने ज्ञान से हाथ धो बैठते थे। ऐसे निर्दय स्वामी और मुखिया का भय उसके मरने के बाद भी लोगों के दिल से नहीं हटता था। मरने के बाद उसे वे अपनी बस्तियों में किसी वृद्ध पर या किसी चञ्चूतरे पर अधिष्ठित मानने लगते थे। अंधेरा होने पर किसी वक्त उसके प्रकट होने का डर था। अज्ञात भय ने इस प्रकार देवता का रूप धारण किया। और, ये ही विचार आगे चल कर महान् देवता (महादेव) या ईश्वर के रूप में परिणत हुए।

प्रारंभिक मनुष्य का मानसिक विकास अभी निम्न तल पर था। उसकी शंकाएँ हल्की और समाधान—सरल थे। वर्षा क्यों होती है? पर्जन्यदेवता के नेतृत्व में मेघसमूह किसी जलाशय या पहाड़ में चरने जाते हैं; वह वहाँ से पानी लेकर पर्जन्य के आज्ञानुसार जगह-जगह बरसाते हैं। इन्द्र पर्जन्य का स्वामी है। वह कभी-कभी वज्र को चला कर अपना रोष प्रकट करता है। यही अशनि या बिजली है। पहाड़ों की आकृति को मेघ से मिलते-जुलते देख कर उस समय लोग समझते थे—ये पहाड़ ही हैं जो आकाश में मेघ के रूप में उड़ रहे हैं। उनके विश्वास में पर्वतों के पर भी होते थे, जिन्हें इन्द्र ने नाराज़ होकर किसी समय अपने वज्र से काट दिया। प्रातःकाल पूर्व दिशा में पौ फटने के साथ लाली क्यों छा जाती है? यह उषा, स्वर्ग की देवी का प्रताप है। उस वक्त सूर्य अपने प्रखर प्रकाश के कारण प्रचण्ड देवता था और वह सात घोड़ों के रथ पर त्रिसुवन की यात्रा के लिए निकलता था। आग के पास बड़े-भड़े

हिंस पशु नहीं आ सकते। प्रकांड बुद्धों और महान् जंगलों को वह धाँय-धाँय कर के जला देती है। इसलिए अग्नि, प्रत्यक्ष महान् (ब्रह्म) था, उसीको वे प्रत्यक्ष महान् कहते थे। नदी, समुद्र सभी उस मनुष्य के लिए देवता थे, क्योंकि उनमें वे अमानुषिक (दिव्य) शक्ति पाते थे, नाश करने की भीषण योग्यता देखते थे। उनमें ऐसे-ऐसे अद्भुत रहस्य उन्हें दिखलाई पड़ते थे, जिनकी गुत्थी को वह देवता की कल्पना से ही सुलभता सकते थे। मनुष्य ने प्राकृतिक शक्तियों में बहुदेववाद को अपने ज्ञान की सीमा के बहुत संकुचित होने के कारण स्वीकार किया था। अब हम जानते हैं कि बादल कैसे बनते हैं, कैसे बरसते हैं, कहाँ से किधर की यात्रा करते हैं। कौन-कौन देश उनके यात्रा-भाग में पड़ते हैं, और कौन से दूर। बिजली बादलों में क्योंकि पैदा होती है? कड़क क्या है? सूर्य अब हमारे लिए सात घोड़ों के रथ का सवार नहीं रहा, और न उसका वह गोल सँद, दो आँखों और काली मूँछोंवाला चेहरा ही रहा। उसकी यात्रा भी अब वह पहले वाली यात्रा नहीं रही, उषा देवी अब सूर्य की निम्नतर लाल किरण के अतिरिक्त कुछ नहीं है। आरम्भिक मनुष्य के लिए सूर्य आकाश का सबसे बड़ा विशाल और तेजस्वी देवता था। अब हम जानते हैं कि आकाश में चमकते हुए ये छोटे-छोटे तेजोविन्दु उतने छोटे नहीं हैं, जितने कि वे हमें दिखलाई पड़ते हैं। उनमें से अधिकांश हमारे सूर्य से भी लाखों गुने बड़े और तेजस्वी हैं। आकाश की अनन्त कह कर पूर्वजों ने उसके विस्तार का एक अन्दाज़ा लगा लिया था, लेकिन वह अनन्त वास्तविकता की भित्ति पर न होकर अधिकतर अज्ञान के आधार पर आश्रित था। प्रकाश की गति प्रति सेकण्ड एक लाख अस्सी हजार मील है। आज तक जो तारा हमसे सबसे नज़दीक मालूम हुआ है; वह इतना दूर है कि उसकी किरण को हम तक पहुँचने में ढाई बरस लगते हैं। ध्रुव तारा हमसे बहुत दूर नहीं है, तो भी उसके जिस रूप को हम इस वक्त देख रहे हैं, वह आज से पचास बरस पहले का है। दस-दस बीस-बीस हजार बरस में अपनी किरणों को हम तक पहुँचाने वाले तारों की भारी संख्या से हमें आश्चर्य करने की जरूरत नहीं। नक्षत्र-मंडल में ऐसे भी तारे हैं, जिनकी दूरी को

किरणों की यात्रा को वर्षों की संख्या में बतलाना मुश्किल है। तारों, ख-गोल और प्राकृतिक जगत् के सम्बन्ध की अपनी इस अज्ञानता को मनुष्य देवता और ईश्वर की आड़ में छिपाता था।

भूकम्प क्यों होता है? चिपटी धरती के महान् भार को शेष ने अपने कन्धे पर उठा रखा है। थक कर वे जब उसे एक कन्धे से हटा कर दूसरे पर रखते हैं, तब भूकम्प आता है। आज कौन इस व्याख्या को मान सकता है? कौन चन्द्रमा और सूर्य के ग्रहण को राहु दैत्य का अत्याचार बतला सकता है? लेकिन किसी समय हमारे पूर्वजों के लिये ये बातें ध्रुव सत्य थीं। विज्ञान ने हमारे अज्ञान की सीमा को कितनी ही दिशाओं में बहुत संकुचित किया है, और जितनी ही दूर तक हमारे ज्ञान की सीमा बढ़ती गई, वहाँ से ईश्वर और देवता वाला उत्तर हटता गया है। अब भी अज्ञान का क्षेत्र बहुत लम्बा-चौड़ा है, लेकिन आज के मनीषी उसे साफ़ अज्ञान के रूप में स्वीकार करने के लिए तैयार हैं, न कि ईश्वर और देवता के पदों में उसे छिपा कर।

धर्मों, भाषाओं और कथानकों के तुलानात्मक अध्ययन से मालूम होत है, कि सृष्टिकर्ता एक ईश्वर का ख्याल मनुष्य में बहुत पीछे से आया है दुनिया की सबसे अधिक समुन्नत जातियाँ—यूनानी, रोमन, हिन्दू, चीनी, मिश्र आदि तो बल्कि अपनी समृद्धि के मध्याह्न काल तक इसे अपना देने के लिए तैयार नहीं हुईं, और उनमें से यदि किसी ने इस ख्याल को माना भी तो सामीय धर्मवालों की तरह वैयक्तिक ईश्वर के रूप में नहीं, बल्कि विश्वरूप ईश्वर के आकार में।

अज्ञान का दूसरा नाम ही ईश्वर है। हम अपने अज्ञान को साफ़ स्वीकार करने में शमति हैं, अतः उसके लिए संभ्रान्त नाम 'ईश्वर' ढूँढ़ निकाला गया है। ईश्वर-विश्वास का दूसरा कारण मनुष्य की असमर्थता और बेबसी है।

आये दिन हर तरह की विपत्तियों, प्राकृतिक दुर्घटनाओं, शारीरिक और मानसिक बीमारियों के असह्य वेदना सहते-सहते जब मनुष्य बचने का कोई रास्ता नहीं देखता, तब यह कह कर संतोष करना चाहता है, कि ईश्वर की यह भर्त्सा है; वह जो कुछ करता है, अच्छा करता है; वह हमारी परीक्षा ले रहा है

भविष्य के सुख को और भी मधुर बनाने के लिए उसने यह प्रबन्ध किया है । अज्ञान और असमर्थता के अतिरिक्त यदि कोई और भी आधार ईश्वर-विश्वास के लिए है, तो वह है धनिकों और धूर्तों की अपनी स्वार्थ-रक्षा का प्रयास । समाज में होते हज़ारों अत्याचारों और अन्यायों को वैध साबित करने के लिए उन्होंने ईश्वर का बहाना ढूँढ़ निकाला है । धर्म की घोखा-धड़ी को चलाने और उसे न्याय साबित करने के लिए ईश्वर का ख्याल बहुत सहायक है । इस सम्बन्ध में धर्म के प्रकरण में हम कुछ कह आये हैं, इसलिए फिर से उसे यहाँ तुम्हारे की आवश्यकता नहीं जान पड़ती ।

ईश्वर का विश्वास एक छोटे बच्चे के भोले-भाले विश्वास से बढ़कर कुछ नहीं है । अन्तर इतना ही है, कि छोटे बच्चे का शब्द-कोष, दृष्टान्त और तर्क शैली सीमित होती है, और बड़ों की कुछ विकसित । बस, इसी विशेषता का फ़रक हम दोनों में पाते हैं । एक बार तीन छोटे-छोटे बच्चों ने मुझसे ईश्वर के सम्बन्ध में बातचीत की । उनकी उमर सात और दस बरस के बीच की थी । पूछा कि ईश्वर कहाँ रहता है, उत्तर मिला—‘आकाश में !’ धरती में कहने से प्रत्यक्ष दिखलाने की ज़रूरत पड़ती, क्योंकि धरती प्रत्यक्ष की सीमा के भीतर है । आकाश अज्ञान की सीमा के अन्तर्गत है, इसलिए वहाँ उसका अस्तित्व अधिक सुरक्षित है । ईश्वर के रंग-रूप के बारे में लड़कों का एक मत न था । कोई उसे अपनी शकल का बतलाते थे और कोई विचित्र शकल का । “ईश्वर क्या करता है ?”—यह सबसे मुख्य प्रश्न था । इसे लड़के भी अनुभव करते थे; क्योंकि जिस वस्तु का आकार प्रत्यक्ष नहीं होता, उसकी सत्ता उसकी क्रिया से ही सिद्ध हो सकती है । लड़कों ने कहा—“वह हमें भोजन देता है” । “और तुम्हारे बाबूजी ?”—“बाबूजी को ईश्वर देता है ।”

“जिस दिन बाबूजी कचहरी में वक़ालत करने नहीं जाते, उस दिन क्यों नहीं उनकी जेब में रुपये आ जाते ?” लड़कों को समाज के दुरूह संगठन का उतना पता नहीं होता और जूए के खेल की तरह किस तरह वास्तविक न्याय न करके सौ को हराकर दौ को जिताया जाता है, इसका भी उन्हें पता नहीं । इसलिए उन्होंने उस तरह के प्रश्नोत्तर नहीं उठाये । हाँ, उन्हें यह मालूम हो

गया कि जहाँ तक खाने-कपड़े, मकान, खेल-तमाशे में खर्च देने का सवाल है, उसका माता पिता और अभिभावकों द्वारा ही हल होता है। वहाँ ईश्वर की सहायता सदिग्ध-सी जान पड़ती है। लेकिन, जब उनसे पूछा गया—“तुम्हें सिर-दर्द कौन देता है—माँ बाप या सगे-सम्बन्धी ?”—“वे तो विह्वल हो जाते हैं, अम्मा और बाबूजी क्यों ऐसा चाहेंगे ?” यहाँ उन्हें ईश्वर का हाथ होना आसानी से स्वीकार कराया जा सका।

“और पेट दर्द ?”—“ईश्वर देता है।”

“यक्ष्मा से घुला-घुला कर तुम्हारे पड़ोसी को किसने मारा ?”—
“ईश्वर ने।”

“सात दिन के बच्चे की माँ को मार कर कौन उसे अनाथ करता है ?”—
“ईश्वर।”

“माँ के एकलौते बच्चे को मार कर कौन उसे ऐसा विलाप करने को मज्ज-बूर करता है, जिसे सुन कर पशु-पक्षी और पत्थर तक का हृदय पिघल जाता है ?”—“ईश्वर।”

“नैत-वैशाख के दिनों में एक-एक आम के ऊपर दस-दस करोड़ कीड़ों को सिर्फ धूप और हवा में मरने का मज्जा चखने के लिए कौन पैदा करता है ? कौन धरसात के दिनों में धरती पर असंख्य मच्छरों, कीड़ों-मकोड़ों को तड़प-तड़प कर मरने के लिए पैदा करके अपनी असीम दया का परिचय देता है ?”—
“ईश्वर।”

“तब तो उसमें दया बिलकुल नहीं। उतनी भी दया नहीं, जितनी कि क्रूर से क्रूर आदमी में संभव हो सकती है। रोते तड़पते बच्चे को देखकर पत्थर का दिल भी पिघल जाता है। तुम भी.....की माँ को उस दिन नन्हें बच्चे के मरने पर रोती देखकर अफ़सोस करते थे कि नहीं ?”

“मैं भी रो रहा था। कैसा सुन्दर लड़का, उसका गोल भटोल चेहरा, बड़ी-बड़ी आँखें और बिना दँतली के मुँह के हँसते वक्त गालों में पड़े गड़्दें अब भी बड़े सुन्दर याद आते हैं।”

“ऐसे बच्चे को मारनेवाला कौन—आदमी या राक्षस ?” “राक्षस से भी खराब ।”

हाँ, दुनिया में प्राणियों के सुख की बढ़ियाँ कम और दुख की अधिक हैं । एक मच्छरों की ही योनि ले ली जाय, तो उसकी संख्या संख-महाशंख से भी ऊपर चली जायगी और इस तरह की योनियाँ भी हमारी इस पृथ्वी पर अरबों होंगी । अत्यन्त छोटे, दूरबीन से दिखाई देनेवाले कीड़े से लेकर समुद्र की विशाल मछलियों तक अरबों योनियाँ हैं । उनमें अधिकांश शंख-महाशंख तक प्राणी अपने में रखती हैं । कहा जाता है कि जो मनुष्य यहाँ, इस लोक में, निकृष्ट कर्म करता है, वही परलोक या पर-जन्म में इन निकृष्ट योनियों में, दण्ड पाने के लिये पैदा होता है; पर यह बात ठिकती नहीं, क्योंकि इस पृथ्वी पर मनुष्य की सारी संख्या डेढ़ अरब के ही आस-पास है । फिर डेढ़ अरब मनुष्यों के पुरविले कर्म को भोगने के लिए इतनी अधिक संख्या में जीव कैसे पैदा हो सकते हैं ? ईश्वर ने इन असंख्य जीवों को सिर्फ यंत्रणा और कष्ट के लिए पैदा करके क्या अपनी कृपा का परिचय दिया ? इन्साफ़ तो उसमें छू नहीं गया, बल्कि उसके इस कर्म से तो यही पता लगता है कि उससे बढ़ कर जालिम और पाषाण-हृदय दुनिया में और कहीं नहीं मिल सकता । शेर भी हिरण का शिकार करता है, अपनी भूख को दूर करने के लिए छिपकली फतिंगे को दबोचती है, पेट भरने के लिए । सभी जीवधारी दूसरे जीव को आत्मरक्षा और जीवन धारण के लिए मारते हैं । वे भरसक तड़पा-तड़पा कर मारना भी पसंद नहीं करते ! लेकिन ईश्वर जिनको मारता है क्या उनके मांस से वह अपनी भूख को शान्त करता है, या आत्मरक्षा के लिए उसे वैसा करना आवश्यक मालूम होता है ? इन दोनों के न होने पर सिर्फ खेल के लिए ऐसा घोर कृत्य ईश्वर को क्या बतलाता है ?



तुम्हारे सदाचार की जाय

(१) व्यभिचार

सद्-आचार अर्थात् श्रेष्ठ पुरुषों का आचार। श्रेष्ठ किसे कहते हैं ? क्या श्रेष्ठ की कोटि में उस गरीब की गिनती हो सकती है, जो ईमानदारी से की गई अपनी कमाई को खाने का हक न रखकर दाने-दाने को मुहताज है ? नहीं, श्रेष्ठ से मतलब है पुराने-नये राजा, राजश्रुषि, बड़े-बड़े राजाओं के पुरोहित और गुरु-श्रुषि-मुनि; जिन्होंने कि सदाचार-प्रतिपादक शास्त्र और स्मृतियाँ बनाई हैं। श्रेष्ठ से मतलब है पीर-पैगम्बर, मूसादाऊद रो, जो कि खुद राजा या शासक थे, अथवा किसी दूसरे तरीके से बहुत जन-धन के स्वामी बन गये थे। ऐसे "श्रेष्ठ" पुरुषों का चाल-व्यवहार तो दुनिया का सदाचार बना हुआ है। उनके सदाचार भी एक तरह के नहीं हैं। कहीं सोलह-सोलह हजार स्त्रियाँ कृष्ण और दशरथ जैसे सदाचारियों के यहाँ बतलाई जाती हैं। सुलेमान, दाऊद तथा दूसरे सामीय पैगम्बर भी इस बारे में बहुत "उदार" थे। आज भी हमारे यहाँ बाज़िदअली शाहों की कमी नहीं है। अभी हाल ही में एक महाराजा मरे हैं, जो कि इस बारे में दूसरे बाज़िदअली शाह थे। सच तो यह है कि यदि धनिक ही हमारे सदाचार के आदर्श माने जायें, तो ऐसे सदाचार का तो न रहना ही भला है। एक पुरुष एक स्त्री के रहते दो-दो, चार-चार और अधिक भी विवाह कर सकता है, तो भी हिन्दू और इस्लाम धर्म के अनुसार उसके सदाचारी होने में कोई शंका नहीं उठ सकती; लेकिन इन धर्मों के अनुसार इसी स्वतंत्रता को लेकर यदि कोई स्त्री एक साथ दो पति रखे तो

वह दुराचार हो जायगा। आखिर दुनिया में ऐसे भी देश हैं, जहाँ एक स्त्री का एक साथ कई पति रखना ज़रा भी अनुचित नहीं समझा जाता। तिब्बत में यह प्रथा आम है। वहाँ शायद ही कोई स्त्री मिलेगी, जिसके अनेक पति न हों। और, यह बात तो हमारे पुराने इतिहास में भी मिलती है। पाँच पति रखने पर भी द्रौपदी भारत की प्रातःस्मरणीय पंचकन्याओं में से थी। आखिर इसमें सदाचार है क्या? बहुत से देश हैं, जहाँ पुराने समय से आज तक बहु-पति-विवाह, बहुपत्नी-विवाह विहित समझा गया है। और बहुत से ऐसे देश हैं, जहाँ बहुपत्नी-विवाह को उतना ही अनुचित समझा जाता है, जितना कि बहुपति-विवाह को। यूरोप, अमेरिका, जापान ऐसे ही देशों में हैं। न्याय की दृष्टि से देखने पर तो यह साफ़ मालूम पड़ता है, कि यदि एक स्त्री का अनेक पति होना खराब है, तो एक पुरुष की अनेक पत्नियाँ होना भी उतना ही खराब है। आजकल के जीवित प्रधान धर्मों में कोई भी ऐसा नहीं है, जो सिर्फ़ एक पति-विवाह और एक पत्नी-विवाह को ही उचित ठहराता हो तथा दोनों तरह के बहुविवाहों का निषेध करता हो।

लेकिन यह ग़ौन-सदाचार! सिर्फ़ बाहरी बात है। भीतर देखने पर तो हालत और भी बीभत्स मालूम देती है। हर एक धनी और शक्तिशाली व्यक्ति पुराने समय से आज तक विवाहिता स्त्रियों के अतिरिक्त भी अनेक दासियाँ और रखे-लियाँ रखता आया है, और वेश्यावृत्ति तो लक्ष्मी की शोभा समझी जाती है। यदि पुरुष उतनी ही चंचलता दिखलाये तो वह मर्द-बच्चा कहलाकर बच जाता है; लेकिन वेश्या शब्द का लालछन सिर्फ़ स्त्री पर लगता है। बचपन से हर एक व्यक्ति तथा चिरकाल से हमारा समाज ऐसे वातावरण में पलता चला आया है, जिसमें पुरुष के लिए सदाचार की जो कसौटी कायम है, उस पर जब स्त्री को तौलने लगते हैं, तो हम आश्चर्य करते हैं। दुनिया भर में 'सदाचार' 'सदाचार' चिल्लाया जा रहा है। हिन्दुस्तानियों को यह नहीं समझना चाहिए कि इसका ठेका सिर्फ़ उन्हीं को मिला है। यूरोप, अमेरिका, एशिया, सभी मुल्कों में इस पर ज़ोर दिया जाता है और धर्म और ईश्वर पर विश्वास रखने वाले तो खास तौर से इसके लिये ज़मीन-आसमान एक करते

हैं। लेकिन साथ ही सदाचार का जितना कम पालन धर्मानुयायी और ईश्वर-भक्त करते हैं, जितनी अवहेलना उनके यहाँ इस नियम की होती है, उतनी और जगह नहीं। रूस से धर्म और ईश्वर का राज उठ गया है, लेकिन आप दुनिया में सिफ़ वही एक देश पायेंगे, जहाँ से वे श्यावृत्ति एक दम उठ गई है। क्या हमारे देश में ऐसे सदाचार की खिल्ली उड़ाने वाले सबसे ज्यादा हिन्दू-तीर्थ और हिन्दू मठ नहीं हैं? अयोध्या में चले जाइये और वहाँ के बड़े से बड़े अवतारी भगवद्भक्त और सिद्ध महात्मा को ले लीजिए, उनके बारे में भी पूछ लीजिये कि जिन्हें मरे अभी कुछ ही साल हुए हैं। मालूम होगा, सदाचार के सम्बन्ध में कैसे-कैसे बीभत्स काण्ड वहाँ होते हैं। ये स्थान स्वाभाविक ही नहीं, अस्वाभाविक व्यभिचार के सबसे बड़े अड्डे हैं। बाहर से जानेवाली भोली-भाली जनता, जिन पर तप ब्रह्मचर्य, सदाचार की सत्तात् मूर्ति समझ कर अपना तन-मन धन वारती है, वे हैं, जघन्य, कामुकता के सत्तात् अवतार। ऐसे आदमियों के मुँह से ब्रह्मचर्य और सदाचार के लम्बे-लम्बे उपदेश सुनकर तो हटात् कहना पड़ता है—निलज्जत्, तेरा बेड़ा शर्क हो। साधु-सन्यासियों के इस विषय के क्रियात्मक विचार उससे त्रिक्कुल ही दूरे हैं, जैसा कि वे उनके श्रीमुख से निकलते हैं। भारत में कितनी हाँ धर्ममंडलियाँ गुप्त व्यभिचार में आसानी पैदा करने के लिए कायम हुई हैं; कितने ही भगवद्भवन और भजनाश्रम लोगों का आँखों में धूल भोंकने को स्थापित हुए हैं। चाहे युक्तप्रान्त में घूमिये चाहे गुजरात में, चाहे पंजाब को देखिये चाहे बंगाल को, चाहे नेपाल को जाइये, चाहे मद्रास को; सभी के घर में मिट्टी का चूल्हा है, सभी नाग नाथ साँपनाथ बराबर हैं। सदाचार में जो जितना ही पतित है, वह उतना ही अधिक सुन्दर लच्छेदार शब्दों में उस पर व्याख्यान दे सकता है। नगरों और देशों के दृष्टान्त देने की आवश्यकता नहीं। जहाँ आप हैं, वहीं घरों और चहारदीवारियों के भीतर सभ्यता और दिखावे के बाहरी लिबास को हटा कर देखिये। आपको मालूम होगा कि ब्रह्मचर्य और सदाचार के नियम जितने ही कड़े बनाये गये हैं, उतनी ही आसानी से उन्हें तोड़ा जाता है। हमारे एक महान् राजनैतिक नेता का ब्रह्मचर्य पर बड़ा जोर है; लेकिन उनके पास में, उनकी

छाया में, उनके बड़े-बड़े अनुयायियों ने जिस प्रकार बारबार उन्हें तोड़ने में ही उन नियमों का पालन किया है, उससे तो यही मालूम होता है कि जब बाँध से बूँद भर पानी का भी रुकना सम्भव नहीं, तो ऐसे बाँध की ज़रूरत ही क्या ?

सदाचार के सम्बन्ध में दर-आसल “मनसि अन्यत्-वचसि अन्यत्” का पक्का अनुयायी हमारा समाज दीख पड़ता है। भीतर की सारी पोल को देखते हुए कितनी तन्मयता के साथ हम आस में इसकी धार्मिक चर्चा करते हैं ! उस वक्त मालूम होता है, कि हमारे समाज में कोई उसकी अवहेलना करने वाला है ही नहीं ! या, हम किसी दूसरे जगत् में बैठ कर वात्सलाप कर रहे हैं। निश्चय ही हम लोग जब वास्तविक स्थिति पर विचार करते हैं, तब मालूम होता है, कि हमारे समाज में ब्रह्मचर्य और सदाचार एक भारी ढकोसले से बढ़कर कोई महत्त्व नहीं रखता। तत्रज्जुब होता है, कि हज़ारों बरसों से हमारे समाज ने ऐसी आत्मबंचना का घुआँधार प्रचार करके कौनसा लाभ समझा है। ‘मर्ज़ बढ़ता गया ज्यों ज्यों दवा को’—के अनुसार बल्कि जितनी ही शताब्दियाँ बीतती गईं, उतना ही हमारे सदाचार का तल नीचे गिरता गया है—परिमाण में नहीं उसमें तो देश काल भेद से कोई अंतर नहीं पड़ा; हाँ जुगुप्सित प्रक्रिया में।

जिन देशों में स्वैय्य सम्बन्ध पर हल्के नियन्त्रण रखे गये हैं, वहाँ के लोग इस विषय में ज्यादा अनुकरणीय आचरण रखते हैं। नियमों और निर्बन्धों की अधिकता सिर्फ दूसरों की आँख में धूल भँकने के लिए हमें अधिक निपुण बनाने में सफल हुई है। रोमन-कैथोलिक जैसे कितने ही धर्म ऐसे अपराधों की स्वीकृति के लिए बहुत जोर देते हैं। वहाँ ग्रहस्थ स्त्री-पुरुष, साधु साधुनो किसी माननीय व्यक्ति के सामने समय-समय पर अपने अपराधों को स्वीकार करते हैं। शायद यह प्रथा इसीलिए चलायी गई, कि “बीती ताहि बिसारि दे, आगे को सुधि लेय।” लेकिन परिणाम क्या होता है ? पहले एक-दो बार अपराध-स्वीकृति में जो थोड़ा संकोच होता है, वह भी पीछे जाता रहता है। मानस-शास्त्र-वेत्ता ठीक कहते हैं कि अपूर्य्य स्वैय्य इच्छाएँ और भी उग्र रूप धारण कर मनुष्य के अंतस्तर में मौके की ताक में पड़ी रहती हैं। धर्मों ने सबसे ज्यादा

ज़ोर जिस पर दिया है, उसकी इस प्रकार से सार्वदेशिक, सार्वकालिक, सावेबनीन अक्वहेलना देखकर तो यही कहना पड़ता है कि इस ढोंग, इस अक्वहेलना से फ़ायदा क्या ?

हमारे देश के एक बड़े आदमी हैं। धर्म पर वह अपनी बड़ी भारी अनुरक्ति दिखलाते हैं। भगवान् का नाम लेते-लेते गद्गद होकर नाचते लगते हैं और ऐसे प्रदर्शन में काफ़ी रुपया खर्च करते रहते हैं। उनकी हालत यह है कि जिस बक्त बड़े वेतनवाले पद पर थे, तब कभी रिश्तत बिना लिए नहीं छोड़ते थे, और स्त्रियों के सम्बन्ध में तो मानो सभी नियमों को तोड़ देने के लिए भगवान् की ओर से उन्हें आज्ञा मिली है।

एक प्रातःस्मरणीय राजर्षि को मरे अभी बहुत दिन नहीं हुए हैं। उनकी भगवद्भक्ति अपूर्व थी सबेरे ईश्वर-भक्ति पर एक पद बनाये बिना वह चारपाई से उठते न थे, और पूजा-पाठ में उनके घंटों बीत जाते थे। लेकिन, दूसरी ओर हाल यह था कि अपने नगर और राज्य में जहाँ किसी सुन्दरी का पता लगा, कि जैसे हो तैसे उसे मँगवा कर छोड़ते थे। -

एक तरुण विधवा रानी थी। उनके पास बड़ी भारी जायदाद थी। एक बौद्ध तीर्थ में भगवत्-चरणों में लवलीन हो अपना दिन काटती थी। धार्मिक-उत्सव पूजा-पाठ में तो खुल कर रुपया खर्च करती ही थी, साथ ही उनके यहाँ बहुत से विद्यार्थियों को भी रखकर भोजन दिया जाता था। रानी साहिबा अपनी आँख से देखकर विद्यार्थी को भर्ती होने देती थी। और तरुण विद्यार्थी रात-रात भर पार्थिव-पूजा में उनकी सहायता करते थे। अत्यन्त धृष्टा होने पर भी उनकी अपार काम-पिपासा में कोई अन्तर नहीं आया।

एक बड़े भारी हिन्दूधर्म के नेता और विष्णु के साक्षात् अवतार महात्मा की बात है। उन्होंने हिन्दू-धर्म का प्रचार और रक्षा के लिए बहुत विशाल आयोजन किया। उसमें भारत के बड़े-बड़े राजा, सेठ-साहूकार शामिल थे। धार्मिक जगत् में जितनी उनकी धाक रही उतनी कम ही की होगी। लेकिन उनकी भीतरी सीला को देखिये तो मालूम होगा कि रासलीला करने के लिए

साक्षात् कन्हैया ही अवतार लेकर चले आये हैं। सुन्दरी विधवाओं पर आपका खास तौर से अनुराग रहता है।

एक और महाराज रहे हैं, जिनकी शास्त्रीय विद्वत्ता, धर्म-परायणता, दान और सदाचार की धाक सारे भारत पर रही है। लेकिन भीतर से उपासना, कुमारी-पूजा आदि धार्मिक अनुष्ठानों के नाम पर वह अपनी सभी वासनाओं की पूर्ति के लिए स्वतन्त्र थे, और ऐसे धार्मिक पुरुष से परिवारवाले लोग बहुत बचकर रहना चाहते थे।

(२) मद्यपान

शराब की मुमानियत संसार के कई प्रधान धर्म करते हैं। इस्लाम तो अपने को इसका जानी दुरमन कहता है। शराब पीना भारी दुराचार माना जाता है। लेकिन, धनिकों में पिछले तेरह सौ साल के भीतर कितनों ने इस नियम की पाबन्दी की है? बहुत जगह तो शराब की दूकानों के गालिक मुसलमान हैं। जिस वक्त मुसलमानी सल्तनतों ने शराब के खिलाफ कड़ी-कड़ी सज़ाएँ सुकरर की थीं, उस वक्त भी धनी लोगों को शराब पीने में बाधा नहीं होती थी। हिन्दुओं में भी कितने ही सम्प्रदाय मद्यपान को महापाप समझते हैं, लेकिन, कितनी जातियाँ हैं जिनके धनिक उससे बचे हुए हैं? ब्राह्मण, बनिया, राजपूत, जिर किसी के पास खर्च करने के लिए इफ़रात पैसा है, बेख़टके पीता है; और जातवाले टुक-टुक ताकते रह जाते हैं। शराब के पीछे लाठी लेकर फिरनेवाले महात्माजी के अनुयायियों में भी कितने बड़े-बड़े महापुरुष हैं जो भीतरी तौर से इसके बारे में अपने गुरु से भारी मतभेद रखते हैं, चाहे मद्य-निषेध की व्यवस्था देने में वह किसी से पीछे रहनेवाले न भी हों।

(३) अस्वस्थ

सत्य भाषणा की ओर धर्म और समाज ज़ोर दे रहा है; और मैं मानता हूँ, कि वह उतना मुश्किल नहीं है, यदि समाज में अधिक कृत्रिमता न हो;

तो भी सत्य भाषण आजकल कितना कठिन काम है, यह कहने की आवश्यकता नहीं। इस कठिनाई की जवाबदेही है, अधिकतर हमारे समाज की वर्चमान् बनावट पर, जिसमें सत्यवक्ता के लिये स्थान नहीं है। हमारी राजनीतिक संस्थाएँ असत्य प्रचार के सबसे बड़े अड्डे हैं। झूठ का प्रयोग होता है लोगों को धोखा देने में। अपने स्वार्थ के लिए झूठ बोलकर दूसरे को धोखा देना हर एक राष्ट्र और राजनीतिज्ञ अपना परम कर्त्तव्य समझता है। राजनीतिक कोश में मानों झूठ बोलना पाप में गिना ही नहीं जाता। हमारे धर्म और समाज का सत्य भाषण पर इतना ज़ोर व्यर्थ है, जब दूसरी ओर वही व्यक्तियों को झूठ बोलने के लिए मजबूर करता है। स्कूल में एक लड़का दावात तोड़ देता है। यदि वह तोड़ना स्वीकार करता है, तो उसे दंड और भर्त्सना सहने के लिए मजबूर होना पड़ता है, और झूठ बोल देता है, तो साफ़ छूट जाता है। मारपीट और दूसरे अपराधों में भी झूठ बोलने वाले ही नफ़े में रहते हैं, फिर कौन सत्य बोल कर दंड भोगने के लिए तैयार होना चाहेगा ? ईमानदारी से काम करके आजकल पेट भर खाना मिलाना मुश्किल है। सच बोल कर लोगों की मैत्री प्राप्त करना असंभव है। इसीलिए तो आदमी झूठ बोलने पर उतारू होता है। आजकल की बड़ी बड़ी सम्पत्तियाँ, बड़े-बड़े पद, ऊँचे-ऊँचे सम्मान झूठ बोलने की निपुणता के लिए पारितोषिक हैं। हमारे समाज की हर बात में, खाने के दाँत और, और दिखाने के और हैं; कहने के सदाचार और हैं, करने के और। जब तक सारे समाज के सम्बन्ध में यह बात है, एक अकिंचन व्यक्ति अपने को कैसे उचसे बचा सकता है। कितनी ही जंगली जातियाँ हैं, जो पूँजीवादी सभ्यता और संस्कृति में हमसे नीची समझी जाती हैं, लेकिन उनमें झूठ बहुत कम देखा जाता है। इसका मतलब है कि यह सभ्यता और संस्कृति उन्नत होकर हमारे समाज को सत्य के सम्बन्ध में और नीचे ले जाती है। हमारे समाज ने ढोंग, आत्मवंचना को जितना ही अधिक आश्रय दिया है, उतना ही हर एक व्यक्ति अपने विश्वारों को स्वतंत्रतापूर्वक प्रकट करने में असमर्थ है। समाज का हर एक व्यक्ति अपने लिए तो नहीं चाहता, लेकिन दूसरे को जैसे हो तैसे धोखा देकर अपना काम

बनाना चाहता है। किसी का किसी के ऊपर पूरी तरह से विश्वास नहीं, इसका परिणाम हो रहा है—छो पुरुष को वंचित करना चाहती है और पुरुष छी को; पिता पुत्र को धोखा देना चाहता है और पुत्र पिता को। आखिर इस प्रकार की वंचना अराजकता का ज़िम्मेवार कौन है? हमारा समाज।

(४) चोरी-रिश्वत

पुराने ज़माने में चोरी के लिए लोगों का हाथ काट दिया जाता था, जान ली जाती थी। आजकल सजाएँ कुछ हल्की हैं, लेकिन तब भी समाज की दृष्टि में चोरी भारी पाप समझा जाता है। उसके लिए सख्त क़ानून और ज़बरदस्त जेलखाने बने हैं। सरकार लाखों रुपया पुलिस पर खर्च करती है। बड़ी-बड़ी तनखाएँ पाने वाले जज और मैजिस्ट्रेट इसके लिए नियुक्त किये गये हैं। लेकिन क्या उससे यथेष्ट रोकथाम है? जिन लोगों को चोरी बन्द करने का काम मिला है, यदि वे खुद वही काम करते हों, तो उनके किए चोरी कैसे बंद होगी? पुलिस चोरों को पकड़ने और चोरी रोकने के लिए अपने को ज़िम्मेवार समझती है, लेकिन चौकीदार और कान्सटेबल ही नहीं, थानेदार, इन्स्पेक्टर और ऊपर के अफसर तक हाथ गरम कर देने पर तरह दे देते हैं। सभी लोग जानते हैं कि सौ में नब्बे थानेदार रिश्वत लेते हैं, देहात में किससे यह बात छिपी हुई है? पुलिस कुछ चोरों को पकड़-पकड़ कर जेल में भेजती ज़रूर है, लेकिन क्या कभी किसी ने यह हिसाब लगाया है, कि कितने असल्ला अपराधियों को उसने रुपया लेकर छोड़ दिया? जनता की सरकार के क़ायम होने पर भी हम पुलिस के इस रवैये में कोई फ़रक नहीं देखते। जब तक इस तरह रिश्वत का बाज़ार गर्म है, तब तक चोरी कैसे सक सकती है? बयाल करने की बात है कि जिन लोगों को अपने परिवार की परिवारिश के लिए क़ाफ़ी रुपया हर महीने मिल जाता है यदि वे अवैध आमदनी से हाथ हटाना नहीं चाहते, तो भूख की पीड़ा से पीड़ित होकर चोरी करने वाले अपने को कैसे रोक सकेंगे।

जेलों में अपराधी चाल-चलन सुधारने के लिए भेजे जाते हैं। किसी समय दंड का अभिप्राय यंत्रणा से अपराधी को भयभीत करना था, लेकिन आज की सभ्यता की दुनिया सजा और जेल को सुधार करने का मौका देना समझती है। इन जेलों की क्या हालत है? कैदी आकर वहाँ देखता है कि छोटे सिपाही से लेकर सुपरिटेन्डेन्ट तक कैदियों के भाग में से कुछ न कुछ जरूर अपने इस्तेमाल में लाते हैं। तीन मन चावल में आधा मन निकाल लिया जाता है। आटे में चोकर और मिट्टी भी डाल दी जाती है। अच्छी तरकारियाँ अफसरों की डालियों के लिए सुरक्षित रखी जाती हैं और मामूली तरकारी में से भी अच्छा भाग दूसरे ले जाते हैं, और कैदियों के हिस्से में सिर्फ घास और पत्ता पड़ता है। तेल, दूध, घी, गुड़—सभी खाद्य वस्तुओं में इस तरह की लूट है। सिगरेट और तम्बाकू को वर्जित कर सरकार कैदियों को संयम का पाठ पढ़ाना चाहती है, लेकिन उसका परिणाम सिर्फ इतना ही है कि जैसे बाले कैदियों को ये चीजें कुछ महंगी पड़ती हैं। वस्तुतः जिस कैदी के पास रिश्वत देने के लिये पैसा है, उसके लिए जेल में सब तरह का प्रबन्ध हो जाता है। इस तरह के बातावरण में खाक सुधार होगा ?

(५) तुम्हारे न्याय की क्षय

हमेशा से न्याय करने का ढिंढोरा पीटा जा रहा है। समाज और उसके नेता धनिकों की तरफ से शरीरों पर कितना अन्याय होता है, इसके बारे में हम कह आये हैं। दुनिया की सरकारें कितना न्याय कर रही हैं, इसे ज़रा देखना है। आजकल की सरकारें न्यायालयों और कानून बनाने पर बहुत ध्यान देती हैं और कहा जाता है कि यह सब इसीलिए कि जिसमें सबको न्याय पाने में सुभीता हो। लेकिन क्या शरीरों को न्याय पाने का सुभीता है ? जिस वक्त न्यायालय नहीं थे, सिर्फ पंचायतें थीं, जिस वक्त कानून नहीं थे, सिर्फ बबुआ-बुद्धि निष्पायक थी; जिस समय धकील नहीं थे, हर आदमी अपना धकील था, उस वक्त शरीर के लिए न्याय पाना अधिक आसान था। कानून

न्याय समझने में आसानी नहीं पैदा करते, बल्कि भारी भ्रम पैदा करने का काम देते हैं; उनके कारण स्पष्ट बात भी अस्पष्ट हो जाती है। कहने को तो यह भी कहा जाता है कि कानून अवलम्बित है व्यवहार-बुद्धि—कामन सेन्स—पर; किन्तु आज-कल तो उसका काम व्यवहार-बुद्धि को निकम्मा बना देने का है। सूक्ष्म प्रतिभाएँ जो समाज के हित के काम को कर सकती थीं, आज बाल की खाल उतारती कानून के अर्थ का अनर्थ करने में तत्पर हैं। झूठे मुकदमे को सच्चा और सच्चे को झूठा करने में ही अच्छे वकील की तारीफ़ है। आये दिन, दिन-दहाड़े हम सफ़ेद को काला और काले को सफ़ेद होते देखते हैं।

कानून और न्यायालय धनी के विरुद्ध शरीब को न्याय देने में कितने असमर्थ हैं, इसके लिए दूर के दृष्टान्त की ज़रूरत नहीं। भारत के हर एक गाँव में इसके अनेक उदाहरण मिलेंगे। मामूली अपराध की तो बात ही क्या, खून तक पचा लिए जाते हैं। ज़मींदार या धनी के इशारे पर आदमी मारा गया। धनी आदमी ने रुपयों का तोड़ा खोलकर डाक्टर के सामने रख दिया। डाक्टर रमभ्रता है, दस बरस में जो कमायेंगे वह सामने रक्खा है, घर आयी लक्ष्मी को दुतकारना बुद्धिमानी नहीं। लिख देता है—दिल कमज़ोर था, चोट साधारण थी, आदि...; और मामला दूसरे से दूसरा हो जाता है। बहुत बार तो लाश को ले जाकर तुरन्त जला दिया जाता है और फिर भय और प्रलोभन से गवाहियाँ अपने पक्ष में बना ली जाती हैं। अक्सर शरीब आदमी अदालत तक नहीं जाते। अगर धनियों द्वारा किये गये तीन खून किसी थानेदार को मिल जायें तो उसका भाग ही खुल जाय। वह इतना रुपया जमा कर ले, कि उसकी नौकरी चली भी जाये तो भी वह जिन्दगी भर चैन की वंशी बजाता रहेगा।

बिहार के एक बड़े ज़मींदार की बात है। उन्हें लाखों की आय है, जिसे एक ज़ाली बिल के ज़रिये उनके बाप ने उनके लिए प्राप्त किया। उस वक्त वे बिल्कुल तरुण थे। एक स्वजातीय शरीब लड़का उनके पास रहा करता था। एक दिन किसी बात में नाराज़ तरुण ज़मींदार ने उस लड़के पर पिस्तौल दास दी। लड़का वहीं ढेर हो गया। लाश फ़ूँकवा दिया गया और थाने के

दारोगा को बुला कर एक भारी रकम उनके सामने पेश की गई। उस रुपये की राशि को देखकर थानेदार की आँखें चमक उठीं। पीछे वही थानेदार असहयोग में नौकरी से इस्तीफा दे राष्ट्रीय युद्ध में शामिल हो गये थे। बहुत वर्षों तक हम दोनों साथ काम करते थे। वह बतलाते थे कि कैसे रात ही रात उन्होंने मृत लड़के के बाप के गाँव में जाकर वहाँ उसके सम्बन्धियों को पट्टी पढ़ाई। किस प्रकार ऊपर और नीचे के अफसरों ने रुपये बाँट कर कानून और न्याय को अँगूठा दिखाया। खून हुआ है, इसकी खबर तक अदालत में नहीं पहुँचने पाई। जिस तरुण ने अपने साथ खेलने वाले लड़के को इस तरह पिस्तौल का निशाना बनाया, वह साधारण अपराधी दिमाग का व्यक्ति नहीं हो सकता। यदि वह शरीब घर में पैदा हुआ होता, तो खून के कारण फाँसी पड़ने से यदि बच भी जाता, तो उसका स्थायी निवास प्रान्त के बड़े-बड़े जेलखानों में जन्मजात अपराधियों में तो जरूर होता; लेकिन आज वह व्यक्ति प्रान्त के बड़े प्रभावशाली धनिक अगुओं में है।

एक दूसरे धनी ज़मींदार की बात है। वह अपने रोब-दाब के लिए पास-पड़ोस के बहुत से गाँवों में मशहूर थे। कहने को तो हिन्दुस्तान में अँगरेजों का राज है, लेकिन जहाँ तक उनकी ज़मींदारी का सम्बन्ध था, अंग्रेजी शासन का नम्बर उनके बाद आता था। मामूली मार-पीट ही नहीं, बड़े-बड़े मुकदमों तक का फ़ैसला वे ज़माने लेकर कर दिया करते थे; और किसकी शायत आती कि उनके फ़ैसले के खिलाफ़ थाने तक भी जाने की हिम्मत करता। उनके गाँव में एक आदमी ने एक मैना पाला था। मैना आदमी की बात बोलता था। इसकी खबर ज़मींदार साहब को लगी। भट्ट मैना माँग लाने को आदमी भेजा गया। शरीब ने दुनिया के अनुभव से बहुत शिक्षा नहीं ली थी। अपने प्रिय मालद पशु-पक्षी में आदमी का पुत्रवत् स्नेह हो जाता है। उसी स्नेह से अन्धा होकर उसने मैना को देना नहीं चाहा। यह खबर जब भालिक को मिली तो वह आगबबूला हुआ। तुरन्त उन्होंने एक पहलवान सिपाही उसे मार कर मैना ज़ीन लाने के लिये भेजा। सचमुच शरीब को ज्ञान

से खतम कर मैना पकड़ मँगाया गया । मुकदमा अदालत तक गया तो ज़रूर, लेकिन ज़मींदार साहब को एक दिन की हवालात तक की हवा खाने की नौबत न आई ।

मगह प्रान्त—पटना—गया जिलों—के ज़मींदार अपने अत्याचार के लिये सारे बिहार में प्रसिद्ध हैं । वहाँ के एक ज़मींदार का संकल्प था कि जहाँ तक हो सके, उनकी ज़मींदारी में किसी किसान के नाम काश्तकारी न लगने पाये । वह अपने हर गाँव में झूठे मुकदमे चला, मारपीट और दूसरे ज़ारियों से लोगों को तंग कर के उन्हें काश्तकारी से इस्तीफ़ा देने को मजबूर करते थे । उनके एक गाँव—जिसका नाम अब दूर तक प्रसिद्ध हो गया है—के प्रायः सभी किसान काश्तकारी से हाथ धोकर ज़मींदार के शिकमी रैयत बन चुके थे । उस गाँव में एक किसान-घर था, जिसके पास खाने-पीने के लिये काफ़ी खेत और धन था और परिवार में कई काम करने वाले जवान व्यक्ति भी थे । ज़मींदार को इस परिवार को परास्त करने में कई बार मुँह की खानी पड़ी । इस पर उसने प्रतिज्ञा की कि उस परिवार को तबाह करके उसके घर पर रेंड न बोझाएँ तो नाम नहीं । अब की बार किसी दूसरे गाँव से एक मरणासन्न आदमी लाकर उस गाँव में मरवाया गया और उक्त परिवार के व्यक्तियों पर खून का मुकदमा चलाया गया । डाक्टर ने रिपोर्ट दी कि जान-भूझ कर सही-सलामत आदमी का खून किया गया है । पुलिस ने “प्रत्यक्षदर्शी” गवाहों के बयान लिये । घर के सभी सयाने पुरुष जेल में बन्द कर दिये गये । मुकदमा लड़ने में घर की सम्पत्ति स्वाहा हो गई । आदमियों को लम्बी-लम्बी कैद की सज़ाएँ हुईं । घर में सिर्फ़ स्त्रियाँ रह गई थीं और उनमें से भी अधिकांश भूख और बीमारी के कारण कुछ ही वर्षों में चल बसीं । मकान मरम्मत के बिना गिर पड़ा और उसके ऊपर बोए रेड़ को कुछ साल बाद मैंने खुद अपनी आँखों देखा ।

यह है आज के क़ानून की करामात और आज के न्याय का नमूना ।

न्याय सस्ता और सुलभ नहीं है, बल्कि ज़बर्दस्त शत्रु के मुक्ताबिले में वह दुनिया की सबसे महँगी चीज़ है । वह इतनी खर्चीली चीज़ है कि धनी आदमी हारते-हारते भी ग़रीब को उबाड़ देता है । बिना स्टाम्प का पैसा दिये ती ग़रीब

अदालत में दर्खास्त भी नहीं दे सकता। और, फिर स्टाम्प ही तो काफ़ी नहीं है? वहाँ चाहिए वकील और मुख्तार को फ़ीस, पेशकार और सरिश्तेदार को नज़राना, अर्दली और चपरासी को भेंट। ज़बर्दस्त प्रतिद्वन्दी बड़े-बड़े वकीलों को बड़ी-बड़ी फ़ीस दे कर रख लेता है। यदि तुमने किसी टुटपुँजिया वकील को खड़ा किया तो बने मुक़दमे के भी बिगड़ जाने की संभावना हो जाती है। घर, ज़मीन बेचो, ज़ेवर बँधक रक्खो, जैसे भी हो रुपया खर्च कर मुक़दमे की पैरवी करो। अगर मुक़दमा दीवानी में है। और एक ही है तो फ़ौजदारी मुक़दमों की भी तो संख्या निर्धारित नहीं की जा सकती। मार-पीट, चराई आदि के कई मुक़दमे साथ ही साथ फ़ौजदारी अदालत में भी चल रहे हैं। मुन्सिफ़ के यहाँ से यदि फैसला पक्ष में हुआ तो सच-जज के यहाँ अपील हुई। वहाँ से भी यदि क्रिस्मत ने मदद की तो हाईकोर्ट और उसके बाद प्रीवी कौन्सिल। फ़ौजदारी मुक़दमे अलग चल ही रहे हैं। यदि हर इजलास में खर्च करने के लिए तुम्हारे पास रुपया नहीं है तो तुम्हारी जीत भी हार में बदल जाती है।

यह तो हुआ तब, जब कि हाकिम लोग ईमानदार हों। लेकिन, आजकल के हाकिमों में कितने हैं जो जल्द से जल्द धनी बनना पसंद नहीं करते? जिसे ढाई सौ माहवार तनखाह मिलती है; वह भी चाहता है, पास में मोटर रखना; वह भी चाहता है कि वह और उसकी स्त्री शाहाना ठाट में रहे; उसके लड़के लड़कियाँ शाहज़ादों-शाहज़ादियों के कान काटें; उसके महल में राजमहल का समों दिखाई पड़े। उत्सव और त्यौहारों में वह शाहखर्ची का ज़बर्दस्त सबूत दे सके। बच्चों के पढ़ाने-लिखाने में खर्चीले से खर्चीले स्कूलों और कालेजों की तलाश करे। ब्याह-शादी में बड़े-बड़े तिलक-दहेज़ दे और दोनों हाथों अशक्तियाँ छुटाये। उसकी पार्टी में बड़े से बड़े हाकिम और रईस शामिल हों, जिनके लिए देशी और विलायती सब तरह के सुन्दर से सुन्दर भोजन परोसे जायें। आजकल के हमारे हाकिमों की जब ये हार्दिक लालसाएँ हैं, तो रुपये की चम-चमाहट उन्हें क्यों न अपनी ओर आकर्षित करेगी। अगर किसी को रिश्तत लेने में संकोच होता है तो या तो इसलिए कि वह कम है अथवा भेद छिपा रखने में कठिनाई होगी। अनौचित्य के खयाल से रिश्तत से बाज़ आने वाले

लोग बहुत मुश्किल से मिलते हैं। जिलों के छोटे-मोटे अधिकारियों की तो बा (ही छोड़ दीजिये, हाईकोर्ट के जब तक रिश्त लेते पाये गये हैं। और इसे मुकदमा लड़ने वाली जनता खूब जानती है। छोटे और बड़े लाटों तक को घुड़दौड़ के घोड़े, कीमती हार तथा दूसरी बड़ी-बड़ी भेंटों को देकर अपना काम बनाया गया है। एक रियासत के खिलाफ कई जनदस्त प्रमाण जमा हो गये थे। रिकार्ड के अधिकारी को इकट्ठा कुछ लाख रुपये दे दिये गये और दूसरे दिन देखा गया कि वे सारे प्रमाण गायब हैं।

राज तो आजकल है थैली का। शासन पर अनुशासन उसका है जिसके पास धन है। कानून बनाने वाले हैं वे ही जिनके पास तोड़े हैं। इंग्लैंड के थैले वाले हिन्दुस्तान के मालिक हैं। वे कभी ऐसा कानून बनने देना पसंद नहीं करते, जिससे कि उनकी थैली पर हाथ पड़ने पाये। देश और विदेश में यातायात के साधन जहाज़ और रेलें इसी दृष्टि से संचालित की जाती हैं। भारत की रेलों का एक अलग महकमा बना दिया गया है यह खयाल करके कि कहीं भारतीय राजनीतियों का दबाव उन पर न पड़ने लगे। कानूनों की भरमार है। हर साल हमारे देश में सैकड़ों कानून बनते और सुधरते रहते हैं। लेकिन वह इसलिए नहीं कि मनुष्य ईमानदारी से कमाई अपनी सम्पत्ति का अपने आप उपभोग कर सके। इनका मतलब सिर्फ इतना ही है कि कैसे धनिकों के हित के लिए चलते इस शासन की सहायता के लिए कुछ और काबिल दिमारा आदमी खरीदे जा सकते हैं? कैसे कुछ और चिल्लाने वाली जमातों का मुँह बन्द किया जा सकता है? काबिल दिमारों को सरकारी बड़े-बड़े पदों पर सिर्फ इसलिए नहीं नियुक्त किया जाता कि वह अपनी योग्यता से जनता को फायदा पहुँचाये, बल्कि इसलिए कि वह चिरकाल से स्थापित स्वार्थों को अनुसरण बनाये रखने में सहायता करें। सभी जानते हैं कि सरकारी नौकरियों में लोग बड़ी-बड़ी तनखाहों और स्थायी जीविका के लिए दौड़ते हैं। यदि सरकारी धन को इन्साफ के साथ वितरण करना ही है तो उसके बड़े हकदार हैं शरीबों की सन्तानें। लेकिन हम क्या देखते हैं। शरीबों की सन्तानों के लिए तो पहले पढ़ना ही

मुश्किल है पढ़ लिखकर योग्यता प्राप्त करने पर भी बड़ी नौकरियों के लिए अपेक्षित सिफ़ारिशों वे जमा नहीं कर सकतीं। परिणाम यह हो रहा है कि हर तरह की बड़ी-बड़ी नौकरियों में लखपतियों-करोड़पतियों, बड़े-बड़े ज़मींदारों, और राजा-नवाबों के लड़के भरे पड़े हैं। आई० सी० एस० (I. C. S.) आई० पी० एस० (I. P. S.) आई० एम० एस० (I. M. S.) आदि अधिकारियों की सूची को उठाकर देखिए तो मालूम होगा कि देश के धनी, ज़मींदारों, महाजनों और प्रभावशाली राजनीतिज्ञों के लड़के ही हैं। पिता लाखों का मालिक है, एक रियासत का बड़ा मंत्री है, और लड़का सरकार के एक विभाग का सेक्रेटरी। अखिल भारतीय सरकारी अफ़सरों में ही नहीं, प्रान्तीय बड़ी-बड़ी नौकरियों में भी उन्हीं को जगह मिली है, जिनमें अधिकांश के पास जीविका के अन्य स्वतन्त्र साधन हैं। जब सरकार के चलाने वाले ये बड़े-बड़े कर्मचारी धनिक-श्रेणी से आये हैं तो धनी शरीब के मामले में वे अपनी श्रेणी के स्वार्थ के विरुद्ध काम करेंगे, यह कब संभव हो सकता है? अंग्रेज़—अधिकारियों के बारे में पिछले डेढ़ सौ बरसों का तज़रबा हमें बताता है कि जहाँ काले-गोरे का सवाल होता है वहाँ वे न्याय को ताक़ पर रख देते हैं। कितने ही निरपराध भारतीय अंग्रेज़ों की ठोकरों और गोलियों के शिकार हुए हैं, लेकिन कितने मुकदमों में खूनी को फाँसी की सज़ा हुई है? साहेब की ठोकर से मरे आदमी की तिल्ली, डाकटरी जाँच से बढ़ी पाई गई। यहाँ न्याय का अभिनय हम धनी और शरीब के मामले में न्यायाधीश के पद पर आरूढ़ धनिकों की संतानों द्वारा किया जाता देखते हैं। ज़मींदारों और किसानों, मज़दूरों और मिल मालिकों के झगड़ों में जो कच्चा तज़रबा हमें मिल रहा है उससे मालूम हो रहा है कि उनकी सहानुभूति हमेशा धनिकों की ओर रहती है। मार-पीट और बलावे की तैयारी सबसे ज़बरदस्त ज़मींदारों की ओर से होती है। अपनी जीविका के छिन जाने के भय से किसान शान्तिभय तरीक़े से उसका विरोध करते हैं। लेकिन सभी जगह देखा जाता है कि पुलिस और मजिस्ट्रेट किसान को ही अपराधी ठहराते हैं, और उन्हीं के उपर दफ़ा १०७, या दफ़ा १४४ की

कार्रवाई की जाती है। आँखों से साफ़ देखा जाता है कि ज़मींदार ने बलवा करने में कोई कसर उठा नहीं रखी, तो भी उसके एक आदमी को भी कुछ कहने की ज़रूरत नहीं पड़ती।

एक जगह का हमें ताज़ा तज़रबा है। ज़मींदार ने पीढ़ियों से जोतते आते किसानों से उनके खेत को छीनना चाहा। किसान सोचने लगे कि यदि खेत निकल जायेंगे तो बाल-बच्चे जियेंगे कैसे ? उन्होंने मार खाकर के भी खेत छोड़ना नहीं चाहा। ज़मींदार ने थाने में रिपोर्ट लिखवाई। किसान की रिपोर्ट को थानेदार लिखना नहीं चाहते थे। थानेदार ने ज़मींदार के पक्ष में होकर कुछ किसानों पर शान्तिभंग का आरोप करके मैजिस्ट्रेट को लिख दिया। फ़ौजदारी अदालत को अपना फ़ैसला कब्ज़े को देखकर देना चाहिए। मैजिस्ट्रेट को ज़मींदार की बातों से सच्चाई का पता लग गया। किसान चिल्लाते ही रह गये कि चल कर देख लिया जाय, खेत पर कब्ज़ा हमारा है। दो सौ-चार सौ बीघे जोतने वाला आदमी चौथाई और पंचइयाँ एकड़ में अलग-अलग फसल नहीं बोएगा। लेकिन मैजिस्ट्रेट को वहाँ जाने की ज़रूरत नहीं मालूम पड़ी उसने भट उन पर दफ़ा १४४ लगा दिया। ऊपर के अफसर ने भी बार-बार प्रार्थना करने पर भी, खेत को देखना पसन्द न किया और मैजिस्ट्रेट के फ़ैसले को बहाल रक्खा। सब तरफ़ से न्याय का रास्ता बन्द देख कर किसानों ने शान्तिभंग सत्याग्रह की शरण ली। दिन मुकर्रर हुआ। पुलिस और हाकिमों को मालूम था कि ज़मींदार की तरफ़ से मारपीट की ज़बर्दस्त तैयारी हो रही है। वे यह भी जानते थे कि किसान हर हालत में शान्त रहना चाहते हैं। उनको यह भी मालूम हो चुका था कि ज़मींदार के हाथी इस युद्ध में खास तौर से भाग लेने के लिए तैयार किए जा रहे हैं। निश्चित दिन पर हाथियों के ख़ास कई सौ आदमी लाठी-गँडासे लिये एकत्र हुए। किसानों की ओर से सिर्फ़ थोड़े से निहत्थे सत्याग्रही। जनता को ख़ास तौर से बहुत संख्या में न आने के लिये कहा गया था। किसान सिर्फ़ ग्यारह खेतों की तरफ़ बढ़ते हैं। हाथियों और लाठीधारी जवानों को लेकर ज़मींदार सत्याग्रहियों पर हमला करने के लिए खेत पर पहुँचता है। पुलिस की अधिक संख्या का वहाँ पता नहीं।

गिरफ्तारी के बाद जब सत्याग्रही पुलिस की हिरासत में थे तब ज़मींदार के आदमी ने एक सत्याग्रही पर लाठी-प्रहार किया। सिर से खून की धार बहने लगती है। प्रहार करने वाला आदमी उस वक्त गिरफ्तार कर लिया जाता है, लेकिन थोड़ी देर बाद सरकारी अधिकारी उसे छोड़ देते हैं। अन्धा भी देखकर कह सकता था कि मार-पीट की सारी तैयारी ज़मींदार की ओर से हुई थी। लेकिन उसके एक भी आदमी को न तो पकड़ा जाता है और न उसे वैसा करने से रोका जाता है। उसके लटैत सरकार की ओर से कानून को अपने हाथ में ले लेने के लिए आज्ञा दे दी गई

एक दूसरे ज़मींदार का किस्सा है, जो बतलाता है कि धनिकों के सामने न्याय और कानून की कितनी दुर्गति होती है। वे नहीं चाहते थे कि किसानों को अपने खेत में काश्तकारी का हक मिले। बहुत दिनों से किसान खेत जोतते आ रहे थे। सर्व में लाख कोशिश करने पर भी काश्तकारी लग ही गई। ज़मींदार ने मामले-मुकदमे और ज़ोर-जुल्म की तैयारी की। किसान जानते थे कि इतने ज़बर्दस्त ज़मींदार से लड़ने में वे उजड़ जायेंगे, इसलिये अधिकांश ने जा-जाकर अपने इस्तीफ़ा की रजिस्ट्री कर दी। मैंने पुलिस के पुलिसों के उन रजिस्ट्री-शादा इस्तीफ़ाओं को देखा है और देखते वक्त मैं सोच रहा था कि इन शरीरों के लिए न्याय क्या माने रखता है। यदि ज़रा भी न्याय पाने का उन्हें भरोसा होता तो अपनी और अपनी संतानों की जीविका के साधन इन खेतों से वे इस्तीफ़ा क्यों देते ?

जुए को कानून के खिलाफ़ समझा जाता है। लेकिन बुढ़-दौड़ की बाज़ी क्या है ? चूँकि उसमें बादशाह तक के बड़े शामिल होते हैं, इसलिये बुढ़-दौड़ का जुआ हलाक है। और बड़ी-बड़ी लाटेरियाँ क्या जुआ नहीं हैं ? छोटे-मोटे जुए तो पुलिस की संरक्षकता में भी अक्सर होते हैं। बड़े-बड़े जुओं के संरक्षण का भार तो राज्य के सूत्रधारों के कंधे पर है। यही न्याय है ? आश्चर्य !

(६) तुम्हारे इतिहासाभिमान और संस्कृति की क्षय

‘इतिहास’ ‘इतिहास’—‘संस्कृति’ ‘संस्कृति’ बहुत चिह्नाया जाता है । मालूम होता है इतिहास और संस्कृति सिर्फ मधुर और सुखमय चीजें थीं । पचीसों बरस का अपने समाज का तज़रवा हमें भी तो है । यही तो भविष्य की सन्तानों का इतिहास बनेगा ? आज जो अन्धेर हम देख रहे हैं, क्या हजार साल पहले वह आज से कम था ? हमारा इतिहास तो राजाओं और पुरोहितों का इतिहास है, जो कि आज की तरह उस ज़माने में भी मौज़ उड़ाया करते थे । उन अगणित मनुष्यों का इस इतिहास में कहाँ ज़िक्र है, जिन्होंने कि अपने खून के गारे से ताजमहल और पिरामिड बनाये; जिन्होंने कि अपनी हड्डियों की मज्जा से नूरजहाँ को अतर से स्नान कराया जिन्होंने कि लाखों गर्दनें कटा कर पृथ्वीराज के रनिवास में संयोगिता को पहुँचाया । उन अगणित योद्धाओं की वीरता का क्या हमें कमी पता लग सकता है, जिन्होंने कि सन रात्तावन की स्वतंत्रता-युद्ध में अपनी आहुतियाँ दीं ? दूसरे मुल्क के लुटेरों के लिए बड़े-बड़े स्मारक बने, पुस्तकों में उनकी प्रशंसा का पुल बाँधा गया । गत महायुद्ध में ही करोड़ों ने कुर्बानियाँ की, लेकिन इतिहास उनमें से कितनों के प्रति कृतज्ञ है ?

इतिहास हमारे समाज की पुरानी बेड़ियों को मज़बूत करता है । इतिहास हमारी मानसिक स्वतंत्रता का सबसे बड़ा शत्रु है । इतिहास हमारी पुरानी दुश्मनी और अनबनों को ताज़ा करता रहता है । सहस्राब्दियों से मनुष्यता का घोर शत्रु सिद्ध हुआ धर्म बहुत कुछ इतिहास के आधार पर टिका है । विश्वाभिन्न हों चाहे वशिष्ठ, मनु हों चाहे याज्ञवल्क्य, व्यास हों चाहे पतंजलि, नानक हों चाहे कबीर, मूसा हों चाहे ईसा—सभी पचासों बरस इस धरती पर जीते रहे । न जाने कितनों के दिल को उन्होंने दुखाया होगा, न जाने कितनों के हक को छीना होगा, न जाने कितने दास-दासी ख़रीद कर ज़िन्दगी भर उनसे पशु की तरह काम लेते रहे होंगे । अपने मालिकों और अन्नदाताओं की चापलूसी में न जाने क्या-क्या कुकर्म उन्होंने किये होंगे । सफल लुटेरों

और खूनियों को आसमान पर चढ़ाने की जो प्रवृत्ति देखी जाती है, उससे मालूम होता है कि इतिहास की वीरपूजा में भी इसका बहुत बड़ा अंश रहा होगा।

हिन्दुओं के इतिहास में राम का स्थान बहुत ऊँचा है। आजकल के हमारे बड़े नेता गांधीजी मौक्रे-ब-मौक्रे रामराज्य की दुहाई दिया करते हैं। वह रामराज्य कैसा होगा, जिसमें कि बेचारे शूद्र शम्बुक का सिर्फ यही अपराध था कि वह धर्म कमाने के लिए तपस्या कर रहा था और इसके लिये राम जैसे अवतार और धर्मात्मा राजा ने उसकी गर्दन काट ली? वह रामराज्य कैसा रहा होगा जिसमें किसी आदमी के कह देने मात्र से राम ने गर्मिणी सीता को जंगल में छोड़ दिया? रामराज्य में दास-दासियों की कमी न थी। अठारहवीं-उन्नीसवीं सदी तक दुनिया में दास-प्रथा कितनी क्रूरता के साथ प्रचलित थी, इसका हमें काफ़ी ज्ञान है। उस वक्त स्वेच्छा-पूर्वक अपने को और अपनी सन्तान को बेचा ही नहीं जाता था, बल्कि समुद्र और बड़ी नदियों के किनारे के गाँवों में तो आदमियों को पकड़ ले जाने के लिए बाकायदा हमले हुआ करते थे। डाकू गाँव पर छापा मारते थे। और धन के साथ-साथ वहाँ के काम करने लायक आदमियों को पकड़ ले जाते थे। हर साल हजारों इस तरह के गुलाम पोर्तुगीज़ डाकू पकड़ कर बर्मा के अराकान प्रदेश में बेचा करते थे। रामराज्य में यदि इस तरह की लूट और डाकैजनी न रही होगी तो दास प्रथा तो ज़रूर ही थी। अभी दस ही बारह साल हुए हैं जब कि हिन्दुओं के अभिमान की चीज़ नेपाल राज ने अपने यहाँ दास-प्रथा का अंत किया। मिथिला में अब भी कितने घरों में वे कागज़ हैं जिनमें बधिया (दास) के क्रय-विक्रय दखे हैं। दरभंगा ज़िले के तरौनी गाँव (थाना बहेड़ा) में दिगम्बर भ्रा के परदादा ने कुल्ली मंदिर के दादा को किसी दूसरे मालिक से खरीदा था और दिगम्बर भ्रा के दादा ने पचास रुपये के फ़ायदे के साथ उसे बेच दिया। अभी तीन ही पीढ़ी पहले अंग्रेज़ी राज तक में यह प्रथा मीजूस थी और सच्चे धार्मिक हिन्दू हों चाहे मुसलमान दोनों जब अपनी मनुस्मृतियों और हदीसों में दासों के ऊपर मालिकों के हक के बारे में पढ़ते हैं तो उनके हँस में पानी भर आये बिना नहीं रहता।

आइये, रामराज्य की दास-प्रथा की एक भोंकी लीजिए। एक साधारण बाज़ार है, जिसमें सिर्फ़ दास-दासियों की बिक्री होती है। लाखों वृद्धों का बारा है। खाने-पीने की चीज़ों की दूकानें छनी हुई हैं। भेड़-बकरियों और शिकार किये जानवरों के अतिरिक्त उच्च वर्ण के आर्यों के भोजन तथा मधुपर्क के लिए गोमांस खास तौर से तैयार करके बेचा जा रहा है। जगह-जगह सफ़ेद दाढ़ी वाले ऋषि, दूसरे ब्राह्मण, क्षत्रिय और वैश्य अपने पड़ाव डालते पड़े हुए हैं। कोई नया दास या दासी खरीदने आया है। किसी के दिन कुछ बिगाड़ गये हैं, इसलिए वह अपने दासों या दासियों को बेच कर कुछ नगद जमा करना चाहता है। कुछ सिर्फ़ इस खयाल से अपने दास-दासियों को मेले में लाये हैं, कि उन्हें बेच कर 'नया' कर लिया जाये। कुछ बड़े व्यापारी ऐसे भी हैं जो भटपट बेचकर चले जाने की इच्छा रखने वालों की आसानी के लिए सस्ते में दास-दासी खरीद लेते हैं और अधिक मुनाफ़े के साथ बेचते हैं। स्वामियों ने महीनों पहले मेले में चलने का निश्चय कर लिया था उन्होंने अपने दास-दासियों को खूब अच्छा खाना देना शुरू किया था जिसमें कि मांस और चर्बी से उनकी हड्डियाँ टँक जायें और बाज़ार में अधिक दाम आ सके। उनके सफ़ेद बालों को काला रंगा गया है और मेले में कपड़े-लत्ते से अच्छी तरह सँवार कर उनकी हाट लगायी गई है। कहीं-कहीं आदमी अपने एकाध दास या दासी को लेकर बैठे हैं और कहीं-कहीं सौ-सौ दो-दो सौ की पाँत लगी हुई है। खरीदारों की भीड़ है। खरीदने वाले कहते हैं अब की बाज़ार बहुत महंगा रहा, पिछले साल आठारह बरस की हठी-कट्टी सुन्दरी दासी दस रुपये में मिल जाती थी, अब की बार तो तीस में भी हाथ धरने नहीं देते। एक आदमी को दासी खरीदनी है, लेकिन पैसे उसके पास कम हैं। वह एक चालिस बरस के सौदे के पास पहुँचता है। दासी के तिहाई बाल यद्यपि सफ़ेद हो गये थे, लेकिन उन्हें रंग कर काला किया गया था। मालिक की खुशकिस्मती सम्भ्रिये कि दासी के दाँत सभी मज़बूत थे। खरीदार ने पास जाकर उसके दाँत देखे—बिल्कुल दुरुस्त। आँखें देखी—कोई फ़रक नहीं। कान देखे—सुन सकती है। हाथों को उठा और शोक कर देखा—कमज़ोर नहीं है। चला कर देखा—पैर भी

दुरुस्त हैं पूछा—“वाशिष्ठ जी ! आपकी दासी बूढ़ी तो हो गई है लेकिन खैर हमारे यहाँ काम हल्का है; बतलाइये तो मूल्य क्या है ?”

वाशिष्ठ—“गौतमजी, आप शलत कह रहे हैं । अभी तो यह बीस बरस की छोकरी है । आपने देखा नहीं कि इसके हाथ-पैर कितने मज़बूत हैं, कितनी सुन्दरी है; दस साल में दस तो इसके लड़के पैदा हो जायेंगे । दूना दाम तो एक ही लड़के से निकल आयेगा । हम आपसे मोल-भाव करना नहीं चाहते । पचास रुपया हमें मिल रहा था । खैर, आप परिचित हैं, आपको दस रुपया कम करके दे देंगे ।”

गौतम—“आप तो बहुत कड़ा दाम माँग रहे हैं । बालों को काला कर देने और दो महीने के खिलाने-पिलाने से... यह न समझिये कि मैं नहीं जानता .. यह पचास साल की बूढ़ी है । मुझे हल्का सौदा लेना है, यदि आप दाम काम ठीक करें तो इसे ले लूँ ।”

वाशिष्ठ—आप मेले के दूसरे आदमियों की तरह मुझे भी समझ रहे हैं ? इसी की बहन को मैंने सौ रुपये में अयोध्या के महाराज रामचन्द्र के लिए बेचा है । आजकल महाराज बल कर रहे हैं, दक्षिणा में वे हर एक ऋषि को एक-एक तरुण सुन्दरी दासी देना चाहते हैं । देखा नहीं, इस साल दासियों का भाव बहुत चढ़ गया है ? अच्छा, जाइये, तीस ही रुपये दे दीजिये; हमें भी घर लौटने की जल्दी है । यह दासी ऐसी-वैसी नहीं है, यह खूब नाचना-गाना जानती है । काली ! ज़रा एक गीत तो सुना दे ।

काली ने एक गीत सुनाया और नाच के भी एक-दो तर्ज़ दिखलाये । अन्त में पन्द्रह रुपये पर सौदा पटा ।

लोग अपने-अपने दासों को घर ले जा रहे हैं । कितनी दासियों के बच्चे बिक कर सैकड़ों कोस दूर पहुँच गये हैं । कितनी के प्रेमी हमेशा के लिए छूट गये हैं । बच्चों और प्रेमियों के इस निछोड़ के कारण किसी काम में उनका मन नहीं लग रहा है और नये मालिक उनसे काम लेने को उकता रहे हैं । दो-चार दिन जो नर्मी देखी गई, उसे ख़तम करके अब ज़रा-ज़रा सी शिवायत पर दास-दासियों पर कोढ़े पड़ रहे हैं । दासों को जान तक मार डालने में मालिकों को

कोई ज़बर्दस्त सज़ा पाने का भय नहीं है। मालिक उनके प्रति वही ख्याल रखते हैं जो कि अपने पशुओं के लिए।

यह है रामराज्य में मनुष्यों के एक भाग का जीवन ! और, यह है रामराज्य में मनुष्य का मोल ! इसी पर हमको नाज़ है ! ऋषियों की दया और सहृदयता का गुण गाते तो हम थकते नहीं, जिन ऋषियों के आश्रमों के आस-पास मनुष्य इस प्रकार गुलाम बनाकर रखे जाते थे। जिन ऋषियों को स्वर्ग, वेदान्त और ब्रह्म पर बड़े-बड़े व्याख्यान और सत्संग करने की फुर्सत थी, जो दान और यज्ञ पर बड़े-बड़े पोथे लिख सकते थे, क्योंकि इससे उनको और उनकी संतानों को फ़ायदा था, परन्तु मनुष्यों के ऊपर पशुओं की तरह होते इन अत्याचारों को आमूल नष्ट करने के लिए उन्होंने किसी तरह के प्रयत्न की आवश्यकता न समझी। उन ऋषियों से आज के ज़माने के साधारण आदमी भी मानवता के गुण से अधिक भूषित हैं।

संस्कृति का अंग कला है। कला में हमने कहाँ तक सारे समाज का ख्याल रखा और पुराने ज़माने में भी साधारण जनता कहाँ तक उससे फ़ायदा उठा सकती थी ? सहस्राब्दियों से संगीत राजाओं और धनिकों की कामुकता को उत्तेजित करने के लिए हस्तेमाल किया जा रहा है। संगीत की रूचि मनुष्य में स्वाभाविक होती है। सभ्यता के निम्न तल पर रहने वाली जातियों से लेकर सभ्यता के उत्कर्ष की चोटी तक पहुँची हुई जातियों तक सभी में नृत्य का प्रेम देखा जाता है। लेकिन यह हमारा ही देश है जो कि सभ्य कहलाने में दुनिया के सभी देशों से अपने को पढ़ले रखना चाहता है; लेकिन इन दोनों ललित कलाओं को ऐसी निम्न श्रेणी में डाल रखा है कि जिनकी दुनिया में मिसाल नहीं। इंग्लैंड, अमेरिका और जापान के सुशिक्षित परिवार संगीत और नृत्य-कला को अपने सभ्य जीवन का एक अंग समझते हैं, लेकिन ये चीज़ें हमारे यहाँ वैश्याओं के लिए रख छोड़ी गई हैं। इस श्रेणी के कारण संगीत और नृत्य-कलाएँ संभ्रांत कुल की स्त्रियों से वहिष्कृत समझी जाती हैं।

हम संस्कृत हैं, हम सभ्य हैं—इस तरह अपने मुँह मियामिहू बनने से दुनिया हमें सभ्य नहीं मानेगी। हमारे जीवन का हरएक अंग जिस तरह कल-

षित और दिखावट से भरा हुआ है, उस तरह की जाति दुनिया में शायद ही कोई हो। अभी तक तो हमने आदमी की तरह रहना भी नहीं सीखा। पास-पड़ोस की सफ़ाई की अवहेलना में तो हम जानवरों से भी गये-बीते हैं। हिन्दुस्तान के गाँवों जैसे गन्दे गाँव दुनिया के किसी भी देश में खोजने से नहीं मिलेंगे। यह हमारे ही गाँव की खूबी है कि एक अन्धा आदमी भी एक मील पहले से ही हमारे गाँव को पहचान लेता है, जबकि उसकी नाक पाखाने की बदबू से फटने लगती है। सफ़ाई के लिए अपने को लासानी समझने वाले हमारे देश के हिन्दू-मुसलमान पाखाने के लिए किसी प्रबन्ध की कोई ज़रूरत नहीं समझते। गाँव के पड़ोस के खेत तो इसके लिए हैं ही। कोई भी विदेशी जो एक बार हिन्दुस्तानी गाँव से गुज़र जायगा और पास के खेतों में अलग-अलग फ़ैले हुए हवा और धूप में सूखते पाखानों को देखेगा वह कैसे समझेगा कि हिन्दुस्तान में आदमी रहते हैं। एक बार मेरे एक जापानी मित्र को, जिनके स्नेहपूर्ण आतिथ्य को पाने का मुझे कई दिनों तक मौक़ा मिला था, भारत आने के लिए लिखा। उन्होंने भी यह इच्छा प्रकट की थी कि मैं भारत के ग्रामीण जीवन को नज़दीक से देखना चाहता हूँ। मुझे पत्र-पाकर यह चिन्ता हुई कि किन गाँवों में मैं अपने मित्र को ले जाऊँ। सबसे बड़ी दिक्कत मुझे पाखाने और नहाने की मालूम पड़ती थी। हिन्दुस्तान के गाँवों में खुले खेतों के अतिरिक्त पाखाने का कोई इन्तिज़ाम नहीं। गाँव ही क्या, शहर में भी पचास हजार लगाकर महल बनाने वाले पाखाने के लिए पचास रुपये का "सेप्टिक टैंक" लगाना दंड समझते हैं। मुसलखाना तो अंगरेजों और फ़िस्तानों की चीज़ है। मेरे तरद्दुद को देखकर एक मित्र ने अपने यहाँ खास तौर से पाखाने और गुसलख ने तैयार करने का इरादा ज़ाहिर किया। खैर, मेरे जापानी मित्र ने अपनी यात्रा स्थगित कर दी। लेकिन, उनके पत्र को पाकर जिस फ़िक्र में मैं महीनों रहा, उससे मुझे यह तो मालूम हो गया कि हम लोग कितने पानी में हैं। मुझे आश्चर्य होता है कि हमारे पूर्वजों ने स्वच्छता के लिए अत्यन्त आवश्यक इन चीज़ों की ओर क्यों नहीं ध्यान दिया? बल्कि जो ध्यान दिया भी है तो उल्टा; जिससे स्वच्छता में और बाधा पड़ती है। पाखाना उठाने वाले को हमारे देश में सबसे नीच

समझा जाता है। अभी तो उन जातियों को हमने आर्थिक चक्की से पीस रक्खा है और पेट के आगे उन्हें इज्जत-आत्मसंमान का खयाल ही नहीं आता। लेकिन, किसी-न-किसी दिन वह आवेगा ज़रूर। फिर समाज को इस सबसे बड़ी सेवा के लिए सबसे ज़बर्दस्त लाञ्छना को सहने के लिए वे कैसे तैयार होंगे? और, यदि उन्होंने पाखाना साफ़ करना छोड़ दिया तो चन्द ही दिनों में क्या हमारे महल सूने नहीं हो जायेंगे? इङ्गलैंड में चले जाइये, वहाँ जो व्यक्ति रसोई बनाता है वह पाखाने में भी भ्लाङ्क दे देता है। जापान में देखिए, वहाँ तो पाखाना बेचने वाले कितने सम्भ्रान्त व्यापारी हैं। किसी को पाखाना उठाने में घृणा नहीं है। हमारी दुनिया ही न्यारी है।

हर एक उपयोगी नई चीज़ को ग्रहण करने में हम अपनी संस्कृति और सभ्यता की दुहाई देने लगते हैं। हैट, कोट, पतलून को देखकर हमारे कितने ही लोग नाक-भौं सिकोड़ते हैं। वित्त से अधिक खर्च करने का जहाँ तक सवाल है, वहाँ तक हम कुछ नहीं कहते; किन्तु ढीली-ढाली धोती या लम्बे-चौड़े सलवार क्या काम करने वाले आदमी के लिए उपयुक्त हो सकते हैं? अधबहियाँ कुर्ती, जाँघिया और सोला हैट (मोटा टोप) काम करने के लिए सबसे उपयुक्त पोशाक है। धूप से बचाने के लिए सोला हैट बड़े काम की चीज़ है। इन चीज़ोंको पश्चिमी यूरोपीय या क्रिस्तानी कहकर हम दुत्कारते हैं। लेकिन क्या मालूम नहीं कि न ये पश्चिमी हैं, न यूरोपीय हैं और न क्रिस्तानी। दो सौ बरस पहले अंग्रेज़ों के पूर्वज भी सिर पर भौंटा रखते थे। उनकी पोशाक भी ऊल-ज़लूल थी। आधुनिक पोशाक पिछले दो सौ वर्षों के चिन्तन और परिवर्तन का परिणाम है। अभी महायुद्ध के आरम्भ तक यूरोप की स्त्रियाँ बड़े-बड़े बाल रखती थीं। उनकी पोशाक में आज से कई गुना ज्यादा कपड़ा लगता था। कमर अस्वाभाविक तौर पर कस कर पतली बनायी जाती थी। आज यूरोप की स्त्रियों ने बाल कटा लिए हैं, उनकी पोशाक हल्की हो गई है। कमर पतली करने की वह पुरानी सनक अब उनमें नहीं रही।

स्त्री-पुरुष का ब्याह किस लिए होता है? संतान ही उसमें मुख्य बात नहीं है। अश्वल तो हमारे यहाँ विवाह का भार ज़बर्दस्ती माँ-बाप अपने ऊपर लेना

चाहते हैं। सन्तान इसमें दस्तन्दाजी न करे, इसलिए बचपन में ही विवाह कर देना चाहते हैं। यह भी हमारी संस्कृति का एक बहुत 'उज्ज्वल' अंग है, कि जिन्हे सारी जिन्दगी एक-दूसरे के साथ बितानी है, उन्हें एक दूसरे की प्रकृति और दिलचस्पी से परिचय प्राप्त करने का मौका बिना दिये हमेशा के लिए गले में बाँध दिया जाये। इस तरह की स्वेच्छाचारिता ने लाखों परिवारिक जीवनों को नरक के रूप में परिणत कर दिया है; तो भी कोई इससे शिक्षा लेने को तैयार नहीं है। माता-पिता विवाह कर देते हैं, लेकिन विवाहित जोड़े के लिए समाज की सख्त हिदायत है कि कम से कम जवानी भर दे एक-दूसरे से खुले तौर पर न मिलें। दुनिया के सभी भागों में विवाहित स्त्री-पुरुष की अलग चारपाई नहीं होती। वहाँ चारपाई अलग होने का मतलब है तलाक की तैयारी। लेकिन हमारे यहाँ तो चारपाई ही अलग नहीं, सोने की अगहें भी अलग होनी चाहिए और शिष्टता का तकाजा है कि पति घर वालों की जानकारी में पत्नी के पास न जाये। विवाहित पुरुष अपनी पत्नी को अपने साथ नहीं रख सकता। चाहे वर्षों नौकरी या व्यापार में दूर-दूर रहना पड़े तो भी इस तरह की स्वतंत्रता को शिष्टाचार के विरुद्ध समझा जाता है।

सारांश यह कि जिस अपने इतिहास और संस्कृति का अभिमान हम करते हैं वह हमें एक साधारण मनुष्य जैसा जीवन भी बिताने देना नहीं चाहती। खान-पान, रहन-सहन, शादी-ब्याह, स्वास्थ्य-सफ़ाई, और भाईचारा—सभी में वह हमें दुनिया को नज़र में ज़लील बनाना चाहती है। हमारे लिए सबसे अच्छा यही है कि अपने इतिहास को फाड़ कर फेंक दें और संस्कृति से अपने को बंचित समझ कर दुनिया की और जातियों से फिर क० ख० पढ़ना सीखें।

तुम्हारी जात-पाँत की जाय

हमारे देश को जिन बातों पर अभिमान है, उनमें जात-पाँत भी एक है। दूसरे मुल्कों में जात-पाँत का भेद समझा जाता है भाषा के भेद से, रंग के भेद से। हमारे यहाँ एक ही भाषा बोलने वाले, एक ही रंग के आदिमियों की भिन्न-भिन्न जातें होती हैं। यह अनोखा जाति-भेद हिन्दुस्तान की सरहद के बाहर होते ही नहीं दिखलाई पड़ता। और, इस हिन्दुस्तानी जाति भेद का मतलब !—धर्म और आचार पर पूरा जोर देने वाले भिन्न जातिवालों के साथ खाना नहीं खा सकते, उनके हाथ का पानी तक नहीं पी सकते; शादी का सवाल तो बहुत दूर का है। मुसलमान और ईसाई तक भी इस छूत की बीमारी से नहीं बच सके हैं—कम से कम ब्याह-शादी में। अछूतों का सवाल, जो इसी जाति-भेद का सबसे उग्र रूप है—हमारे यहाँ सबसे भयङ्कर सवाल है। कितने लोग शरीर छू जाने से स्नान करना जरूरी समझते हैं। कितनी ही जगहों पर अछूतों को सबकों से होकर जाने का अधिकार नहीं है। हिन्दुओं की धर्मपुस्तकें इस अन्याय के आध्यात्मिक और दार्शनिक कारण पेश करता हैं। गांधीजी अछूतपन को हटाना चाहते हैं, लेकिन शास्त्र और वेद की दुहाई भी साथ ले चलना चाहते हैं; यह तो कीचड़ से कीचड़ घोना है।

अछूतपन को समझना दूसरे मुल्क के लोगों के लिए कितना कठिन है, इसका मैं उदाहरण देता हूँ। १९२२ में ब्रिटिश गवर्नमेंट ने जब अपना साम्प्रदायिक नियंत्रण दिया और गांधी जी ने उस पर आमरण अनशन शुरू किया, उस समय मैं लंदन में था। बहुत दिनों के बाद यह सनसनी-खेज खबर भारत

के सम्बन्ध में इंग्लैंड के पत्रों में छपी। उन्होंने मोटी-मोटी सुखियाँ देकर इसे छापा। जिन देशों में अस्पृश्यता नहीं है, वहाँ के लोग इस बारे में क्या जानें ? लंदन यूनिवर्सिटी में पढ़नेवाले एक चीनी छात्र हमारे पास आये और उन्होंने पूछा—“अस्पृश्यता क्या है ?” मैंने कुछ समझाना चाहा। उन्होंने पूछा—“क्या कोई छूत की बीमारी होती है या कोढ़ की तरह का कोई कारण होता है, जिससे कि लोग आदमी को छूना नहीं चाहते ?” मैंने कहा कि आदमी स्वस्थ और तन्दुरुस्त हमारी ही तरह होते हैं; हाँ, अधिकांश की आर्थिक दशा हीन ज़रूर होती है। मैं आध घंटे से अधिक अस्पृश्यता के बारे में समझाने की कोशिश करता रहा; लेकिन देखा कि मेरे दोस्त के पल्ले कुछ पड़ नहीं रहा है। तब मैंने अमेरिका के नीग्रो लोगों का उदाहरण देकर समझाना शुरू किया। अब यद्यपि मैं थोड़ा-बहुत समझाने में सफल हुआ, लेकिन तब भी यह उनकी समझ में नहीं आया कि एक ही रंग और रूप के आदमियों में अस्पृश्यता कैसी ?

पिछले ज़ार बरस के अपने राजनीतिक इतिहास को यदि हम लें तो मासूम होगा कि हिन्दुस्तानी लोग विदेशियों से जो पददलित हो रहे हैं उसका प्रधान कारण जातिभेद है। जातिभेद, न केवल लोगों को टुकड़े-टुकड़े में बाँट देता है, बल्कि साथ ही यह सबके मन में ऊँच-नीच का भाव पैदा करता है। ब्राह्मण समझता है, हम बड़े हैं, राजपूत छोटे हैं। राजपूत समझता है, हम बड़े हैं, कहार छोटे हैं। कहार समझता है, हम बड़े हैं, चमार छोटा है। चमार समझता है, हम बड़े हैं, मेहतर छोटा है। और मेहतर भी अपने मन को समझाने के लिए किसी को छोटा कह ही लेता है। हिन्दुस्तान में हज़ारों जातियाँ हैं और सब में यही भाव है। राजपूत होने से ही यह न समझिए कि सब बराबर हैं। उनके भीतर भी हज़ारों जातियाँ हैं। उन्होंने कुलीन कन्या से न्याह कर अपनी जात ऊँची साबित करने के लिए आपस में बड़ी-बड़ी लड़ाइयाँ लड़ी हैं और देश की सैनिक शक्ति का बहुत भारी अपव्यय किया है। आल्हा-ऊदल की लड़ाइयाँ इस विषय में मशहूर हैं।

इस जातिभेद के कारण देशरक्षा का भार सिर्फ एक जाति के ऊपर रख दिया गया था। जहाँ देश की स्वतंत्रता के लिए सारे देश को कुर्बानी के लिए

तैयार रहना चाहिए, वहाँ एक जाति के कंधे पर सारी ज़िम्मेदारी दे देना बड़ी खतरनाक बात थी। राजपूत जाति ने, जहाँ तक सैनिक-उत्साह का सम्बन्ध है, अपने को अयोग्य नहीं मानित किया, तो भी सिर्फ़ देशरक्षा की बात नहीं रह गई; वहाँ तो उसके साथ-साथ राजशक्ति का प्रलोभन भी उनमें बहुत बढ़ा और इसी के लिए आपस में वे बराबर लड़ने लगे। उनके सामने मुख्य बात थी ख़ास-ख़ास राजवंशों की रक्षा करना। राजवंशों के पारस्परिक वैमनस्य— जो कि राजशक्ति को हथियाने के कारण ही था—ने राष्ट्रीय सैनिक शक्ति को अनेकों टुकड़ों में बाँट दिया और वे न एक साथ होकर विदेशियों से लड़ सकीं। यदि जात-पाँत न होती तो और मुल्कों की तरह सारे हिन्दुस्तानी देश की स्वतंत्रता के लिए लड़ते। जातीय एकता के कारण छोटे-छोटे मुल्क बहुत पीछे तक अपनी स्वतंत्रता कायम रखने में समर्थ हुए। इतना भारी देश हिन्दुस्तान जब कि बारहवीं शताब्दी में ही परतन्त्र हो गया, लंका (सीलोन) का छोटा टापू जिसकी आबादी अब भी पचास लाख के करीब है—१८१४ तक परतंत्र न हुआ था। बर्मा तो उससे साठ बरस और पीछे तक आज़ाद रहा है। हिन्दुस्तान के पड़ोस के इतने छोटे-छोटे मुल्क इतने दिनों तक अपनी स्वतंत्रता को क्यों कायम रख सके; और आज भी अफ़ग़ानिस्तान जैसे देश क्यों आज़ाद हैं? इसीलिए कि वहाँ जाति इतने टुकड़ों में विभक्त नहीं है। वहाँ ऊँच-नीच का भाव इतना नहीं फैला है; और देश के सभी निवासी अपनी स्वतंत्रता के लिए क्षत्रिय बनकर कंधे से कंधा मिलाकर लड़ सकते हैं।

हिन्दुस्तान के इतिहास में कई बार ऐसा समय आया, जब कि देश की स्वतंत्रता फिर लौटी आ रही थी। लेकिन हमारी पुरानी आदतों ने वैसा होने नहीं दिया। शेर शाह के वंश के राजमंत्री बहादुर हेमचन्द्र ने एक बार चाहा क्या, दिल्ली के तख्त पर बैठ भी गया; लेकिन राष्ट्रपूतों ने बनिया क़ह कर उसका विरोध किया। दूरदर्शी सम्राट् अकबर ने सारे भारत को एक जाति में लाने का स्वप्न देखा, लेकिन उसका वह स्वप्न स्वप्न ही रह गया। और उसके बाद के हिन्दू-मुसलमानों ने कभी उस जातीय एकता के ख्याल को फ़ूटी आँखों देखना पसंद नहीं किया। अंग्रेज़ों के हाथ में जाने से पहले भारत में सबसे बड़ी

साम्राज्य मराठों का था, लेकिन वह भी ब्राह्मण-अब्राह्मण के भगड़ों के कारण चूर-चूर हो गया। हमारे परामर्श का सारा इतिहास बतलाता है कि हम इसी जाति भेद के कारण इस अवस्था तक पहुँचे।

आधी शताब्दी से अधिक बीत गई जब से कि कांग्रेस ने जातीय एकता कायम करने का बीड़ा उठाया। जो कुछ थोड़ी-बहुत एकता कायम करने में वह सफल हुई है, उसका फल भी हम देख रहे हैं और दो प्रान्तों को छोड़ कर बाक़ी सभी प्रान्तों के शासन का बागडोर कांग्रेस के हाथ में है। (सिंध की सरकार भी कांग्रेस के प्रभाव को मानती है)। लेकिन कांग्रेस के नेताओं के मनोभाव को हम क्या देख रहे हैं? कांग्रेस के बड़े-बड़े हिन्दू जहाँ एक तरफ़ जातीय एकता के शोर से ज़मीन-आसमान एक करते रहते हैं, वहाँ दूसरी तरफ़ “भारतीय संस्कृति” और हिन्दू-धर्म के प्रेम में किसी से एक इंच भी कम नहीं रहना चाहते। और, इसी कारण वे अपने-अपने छोटे से जातीय दायरे से ज़रा भी बाहर निकलने की हिम्मत नहीं रखते। कायस्थ कांग्रेस नेता कायस्थ जाति की एकता और उसके अगुआपन की परवाह बहुत ज्यादा रखते हैं। जब उनकी ब्याह-शादी या जन्म-मरण अपनी ही जाति के भीतर होने वाला है तो उनकी तो दुनिया ही कायस्थों के भीतर है। अपने कायस्थ रिश्तेदार को—चाहे वह योग्य हो या अयोग्य, उसके और उसके परिवार के लिए कोई जीविका का प्रबन्ध करना तो ज़रूरी है—कोई नौकरी दिलानी ही होगी और ऐसे जातिभक्ति के काम के लिए कोई भी अन्याय अन्याय नहीं, पाप पाप नहीं। भूमिहार कांग्रेस नेता है। जब तक भूमिहार जाति से अलग उसका नाता-रिश्ता नहीं, तब तक वह कैसे भूमिहार से बाहर की दुनिया को अपनी दुनिया समझेगा? हमारे नेताओं में जातीयता के ये भाव कितने ज़बरदस्त हैं, यह सभी जानते हैं। इस भाव के कारण हमारा सार्वजनिक जीवन बहुत गन्दा हो गया है और राष्ट्रीय शक्ति सबल नहीं होने पाती। राजनीतिक दल तो पहले से ही हैं, इसमें जातीय दलबन्दी आकर और भी अवस्था को भयंकर बना देती है। यह जाति-भेद सिर्फ़ हिन्दुओं के ही राजनीतिक नेताओं में नहीं, बल्कि मुसलमान और दूसरे भी इससे बचे नहीं हैं। मुसलमानों के ऊँची

जाति के नेताओं के स्वार्थ और अदूरदर्शिता के कारण वहाँ भी मोमिन और ग़ैर मोमिन का सवाल खिड़ गया है, यद्यपि मुस्लिम नवाबों और सेठ-साहूकारों की बराबर कोशिश हो रही है कि बाजा और गोकुशी का सवाल रख कर निम्न श्रेणी के लोगों को उस प्रश्न से अलग रक्खा जाय। लेकिन निश्चय ही इसमें असफलता होगी। राष्ट्रीय नेता की दृष्टि बहुत व्यापक होनी चाहिए। उसका अध्ययन और अनुभव विस्तृत होता है, और इस प्रकार वह भविष्य पर दूर तक सोच सकता है; लेकिन उसकी यह शोचनीय मनोवृत्ति है। बिहार प्रान्त के कांग्रेसी नेताओं और मिनिस्ट्रों के इस जात-पाँत के भाव ने बड़ा ही घृषित रूप धारण कर लिया है। मिनिस्टर अपनी जाति के मेम्बरों की ठोस जमात अपने पीछे रखकर उसी दृष्टि से काम करते हैं। और अवस्था यहाँ तक पहुँच गई है कि यदि दृष्टिकोण में परिवर्तन नहीं हुआ तो सार्वजनिक जीवन की गन्दगी पराकाष्ठा को पहुँच जायगी।

ये सारी गन्दगियाँ उन्हीं लोगों की तरफ से फैलाई गई हैं, जो धनी हैं या धनी होना चाहते हैं। सब के पीछे खयाल है धन को बटोर कर रख देने या उसकी रक्षा का। ग़रीबों और अपनी मेहनत की कमाई खाने वालों को ही सबसे ज्यादा नुकसान है; लेकिन सहस्राब्दियों से जात-पाँत के प्रति जनता के अन्दर जो खयाल पैदा किये गये हैं, वे उन्हें अपनी वास्तविक स्थिति की ओर नज़र दौड़ाने नहीं देते। स्वार्थी नेता खुद इसमें सबसे बड़े बाचक हैं।

संसार की रविश हमें बतला रही है कि हम अधिक दिनों तक इस जातीय भेदभाव को कायम नहीं रख सकते। दुनिया की चाल को देख कर अब हिन्दुस्तान के अछूत अछूत रहने को तैयार नहीं हैं—अर्जल (निम्नजाति) अर्जल रहने को तैयार नहीं हैं। अछूत और अर्जल रखकर सिर्फ़ उनके साथ अपमान-पूर्णा बर्ताव ही नहीं किया जाता, बल्कि आर्थिक स्वतंत्रता से भी उन्हें वंचित किया जाता है। फिर वे कब समाज में सहस्राब्दियों से पहले निर्धारित किये स्थान पर रहना पसन्द करेंगे और आज़ादी के दीवाने तो इस प्रथा के विरुद्ध ज़हाद बोल चुके हैं। वे इसके लिए सब तरह की कुर्बानियाँ करने को तैयार हैं। उनके लिए राजनी-

तिक युद्ध से यह सामाजिक युद्ध कम महत्त्व नहीं रखता । वे जानते हैं कि जब तक जातियों की खाइयाँ बंद न की जायेंगी तब तक जातीय एकता की ठोस नींव रखी नहीं जा सकती । वे जानते हैं कि इस बात में मज़हब उनका सबसे बड़ा बाधक है लेकिन वे मज़हब की परवाह कम करने वाले हैं । वे तो जात-पाँत के साथ हिन्दू धर्म और इस्लाम-धर्म को एक ही ढंडे से मारकर समुद्र में डुबायेंगे ।

देखने में जात-पाँत की हमारत मज़बूत मालूम होती है, लेकिन इससे यह न समझना चाहिए कि उसकी नींव पर करारी चोट नहीं लग रही है । जातीय भेद के दो रूप हैं—एक रोटी में छूत-छात, दूसरे बेटी में अशहयोग । रोटी में छूत-छात की बात उन्हीं धनिकों ने सबसे पहले तोड़नी शुरू की जो अपने स्वार्थ को अच्युत रखने के लिए जातीय संगठनों और जातीय एकताओं के सबसे बड़े पोषक थे । धन उनके पास था, और, विलायत जाने के लिए सबसे पहले वे ही तैयार हुए । वहाँ पहले विलायत जाने वाले जात से बहिष्कृत किये जाते थे, वहाँ आज वे ही जात के चौबरो हैं । दरभंगा, मीकानेर को ही नहीं; दूसरी जातियों के अग्रुओं को भी देख लीजिए । सभी जगह विलायत में सत्र तरह के लोगों के साथ, सब तरह का खाना खाकर लौटे हुए लोग ही आज नेता के पद पर शोभित हैं आई० सी० एस० दामाद पाने वाला ससुर अपने को निहाल समझता है ।

पिछले बीस बरसों से रोटी की एकता बढ़ी तेज़ी के साथ क़ायम हो रही है । १९२१ से पहले हिन्दू होटल शायद ही कहीं दिखलाई पड़ते थे । लेकिन आज छोटे-छोटे शहरों में ही चार-चार छै-छै दर्जन होटल नहीं हैं, बल्कि छोटे-छोटे स्टेशनों पर भी खुल गये हैं । कुछ साल पहले तक किसको पता था कि छपरा स्टेशन के प्लाट फ़ार्म पर हिन्दू खोमचा वाला गोश्त पराठे बेचता फिरेगा । मेरे एक दोस्त एक दिन पटने में किसी होटल में भोजन करने गये । उनकी क्यारी की बग़ल में एक लड़का बैठा था । और उसकी बग़ल में एक तिरहुतिये ब्राह्मण चन्दन-टीका लगाकर बैठा था । क्यारी छोटी थी और लड़के का हाथ ब्राह्मण देवता के शरीर से छू गया । वह उस पर आग बबूला हो गये; डाँट कर जात पूछने लगे । हमारे साथी ने लड़के को चुपके से समझा

दिया—कह दो रैदास भगत (चमार) । लड़के ने जब ऐसा कहा तो ब्राह्मण का कौर मुँह का मुँह में ही रह गया । वह अभी बोलने को कुछ सोच ही रहे थे कि आस-पास के लोग उन पर बिगड़ उठे—यह होटल है, यहाँ दाल-भात की बिक्री होती है । तुमने जात-पाँत क्यों पूछी ? ब्राह्मण देवता को लेने के देने पड़ गये । यदि खाना छोड़ कर जाते हैं, तो यही नहीं कि पैसे दंड पड़ेंगे, बल्कि सब लोगों को खुल कर हँसी उड़ाने का मौका मिलेगा । इसलिए बेचारे ने तिर नीचा करके चुपचाप भोजन कर लिया ।

रोटी की छूत का सवाल हल-सा हो चुका है । शिक्षित तर्क इसमें हिन्दू-मुसलमान का भेद-भाव नहीं रखना चाहते । लेकिन बेटी का सवाल अब भी मुश्किल मालूम पड़ता है । एक दिन रेल में सफ़र करते मुझे एक मुसलमान नेता मिले । वह समाजवादियों के नाम से हृद से ज्यादा खबराये हुए थे । बोले ‘समाजवादी, खैर, लोगों की शरीबी दूर करना चाहते हैं, इस्लाम भी मसावात (समानता) का प्रचारक है; लेकिन वे मज़हब के खिलाफ़ क्यों हैं ?’

मैं—‘साम्यवादी मज़हब के खिलाफ़ अपनी शक्ति का तिल भर भी खर्च करना नहीं चाहते । वे तो चाहते हैं कि दुनिया में सामाजिक अन्याय और शरीबी न रहने पाये ।’

मौलाना—‘इसमें हम भी आप के साथ हैं ।’

मैं—‘आप भी साथ हैं ? क्या आप सारे हिन्दुस्तानियों की रोटी-बेटी एक कराने के लिए तैयार हैं ?’

मौलाना—‘इसकी क्या ज़रूरत ?’

मैं—‘क्योंकि शरीब तब तक आज्ञादी हासिल नहीं कर सकते, तब तक अपनी कमाई स्वयं खाने का हक़ पा नहीं सकते, जब तक कि वे एक होकर अपने चूसने वालों के—चाहे वे देशी हों या विदेशी—का मुक्काबला करके उन्हें परास्त नहीं करते ।’

मौलाना—‘रोटी तक तो हम आपके साथ हैं, लेकिन बेटी में नहीं ।’

पास ही एक परिदलतजी बैठे हुए थे, जो बात-चीत से बकील मालूम होते थे । वह भट्ट बोल उठे—‘आप लोग तो दूसरे मुत्कों के साँचे में हिन्दुस्तान

को भी ढालना चाहते हैं। आप लोग यह सोचने की तकलीफ़ गवारा नहीं करते कि हिन्दुस्तान धर्मप्राण सुल्क है, इसकी सभ्यता और संस्कृति निराली है। भारत यूरोप नहीं हो सकता। रोटी की तो बात, खैर, एक होती देखी जा रही है; लेकिन बेटी एक होने की बात कह कर तो आप शेखचिल्ली को भी मात करते हैं।”

मैं—“कुछ बरसों पहले रोटी की एकता भी शेखचिल्ली की ही बात थी। खैर, आज आप उसे तो कबूल करते हैं न ? बेटी की भी बात शेखचिल्ली की नहीं। बीस बरस पहले के चौके-चूल्हे को देखकर किसको आशा थी कि हमें आज का दिन देखना पड़ेगा ? हिन्दू खुल्लम-खुल्ला मुसलमान और ईसाई के साथ खाना खाते हैं, लेकिन बिरादरी की मज़ाल है कि उनसे नाता-रिश्ता तोड़े ? हिन्दू-मुसलमानों की शादियाँ होनी शुरू हो गई हैं। पंडित जवाहरलाल की भतीजी ने मुसलमान से शादी की है, और बिना कलमा पढ़े। आसफ़ अली की बीबी अरुणा ने इस्लाम धर्म को स्वीकार नहीं किया। प्रोफ़ेसर हुमायूँ कबीर ने भी इसी तरह की शादी बंगाल में की है। ऐसी मिसालें दर्जनों मिलेंगी, जिनमें हिन्दू युवतियों ने बिना मज़हब बदले शादियाँ की हैं। हिन्दू नवयुवक भी धरम की जंजीर तोड़ कर शादी करने लग गये हैं। गोरखपुर के श्री श्यामाचरण शास्त्री ने बिना शुद्धि के मुसलमान लड़की से शादी की है। गुजरात के एक संभ्रान्त कुल के हिन्दू युवक ने एक प्रतिष्ठित मुसलमान-कुल की सुशिक्षिता लड़की से शादी की है। यह निश्चित है कि दिन प्रतिदिन ऐसे न्याहों की संख्या बढ़ती ही जायेगी। समाज के ज़बर्दस्त बाँध में जहाँ सुई भर का भी छेद हो गया, वहाँ फिर उसका क़ायम रहना मुश्किल है।”

जात-पाँत तोड़कर एक धर्म के भीतर शादियाँ तो और भी ब्यादा हैं। लेकिन हमारे देश का दुर्भाग्य है कि जिस काम को अवश्य करना है, उसे भी लोग बहुत धीमी चाल से करना चाहते हैं। ठोस जातीय एकता हमारे लिये सबसे आवश्यक चीज़ है और वह मज़हबों और जातों की नवहारदीवारियों को टाँकर ही क़ायम की जा सकती है। हमारी रबिश जिस बात को अवश्यम्भावी बतला रही है, जिसे बिना हमारे लिये दूसरा कोई रास्ता नहीं;

उसके करने में इतनी ढिलाई दिखलाना क्या सरासर बेवकूफी नहीं है ?

हिन्दुस्तानी जाति एक है। सारे हिन्दुस्तानी, चाहे वे हिन्दू हों या मुसलमान, बौद्ध हों या ईसाई, मज़हब के मानने वाले हों या ला-मज़हब; उनकी एक जाति है—हिन्दुस्तानी, भारतीय। हिन्दुस्तान से बाहर, यूरोप और अमेरिका में ही नहीं, पड़ोस के ईरान और अफ़ग़ानिस्तान में भी हम इसी—हिन्दी—नाम से पुकारे जाते हैं। हिन्दू सभावाने अपने भीतर की जातियों को तोड़ने के लिए चाहे उतना उत्साह न भी दिखलाते हों, लेकिन वे मौक़े-बेमौक़े यह घोषणा ज़रूर कर दिया करते हैं कि हिन्दू जाति अलग है। मुस्लिम लीग ने तो बड़ी उठाया है कि मुसलमानों की हमेशा के लिये अलग जाति बनायी जाय। वह तो बल्कि इसी विचार के अनुसार हिन्दुस्तान को अलग हिस्सों में बाँटना चाहती है। नौ करोड़ मुसलमानों में सात करोड़ तो सीधे ही वह खून अपने शरीर में रखते हैं, जो कि हिन्दुओं के बदन में है। और, बाकी दो करोड़ में कितने हैं जो कलेजे पर हाथ रखकर कह सकते हैं, कि उनमें चौथाई भी ग़ैर-हिन्दुस्तानी खून है ? जाति का निर्णय खून से होता है। और, इस कसौटी से परखने पर दुनिया का कोई भी आदमी—हिन्दुस्तान से बाहर—हिन्दुस्तान के मुसलमानों की अलग क़ौम मानने को तैयार नहीं हो सकता। भाषा में ज़बर्दस्ती अरबी के शब्दों को लाद कर तुम अलग क़ौम नहीं बना सकते। तीन-चौथाई अरबी शब्द बोलकर हिन्दुस्तानी मुसलमान न अरब में जाकर हिन्दी छोड़ कर दूसरा कहला सकता है और न अरबी ज़बान को वह अपनी मातृभाषा ही बना सकता है। हमारे नौजवान इस बँटवारे को अधिक दिनों तक बर्दाश्त नहीं कर सकते। नई सन्तानों के लिए तो अच्छा होगा कि हिन्दुओं की औलाद अपने नाम मुसलमानी रखें और मुसलमानों की औलाद अपने नाम हिन्दू रखें; साथ ही मज़हबों की ज़बर्दस्त मुखालफ़त की जाय। सूरत-शक़ल के बनावटी भेद को भी मिटा दिया जाय। इस प्रकार मज़हब के दीवानों को हम अच्छी तालीम दे सकते हैं।

निश्चय है कि जात-पाँत की क्षय करने से हमारे देश का भविष्य उज्ज्वल हो सकता है।



तुम्हारी जोंकों की क्षय

जोंकें ?—जो अपनी परिवारिण के लिए धरती पर मेहनत का सहारा नहीं लेती । वे दूसरों के अर्जित खून पर गुज़र करती हैं । मानुषी जोंकें पाशविक जोंकों से ज्यादा भयंकर होती हैं । इन्होंने मानव जीवन को कितना हीन और संकटपूर्ण बना दिया, इसका जिक्र कुछ पहले हो चुका और आगे भी कुछ करेंगे । इन जोंकों की उत्पत्ति कैसे हुई ?—आरंभिक मनुष्य असभ्य था, वह जंगल में रहता था । लेकिन अपनी जीविका वह धरती में खोजता था । वह शिकार करता था । वह जंगल के फल तोड़ता था, लेकिन दूसरे की कमाई, दूसरे के खून को चूस कर गुज़ारा करना पसन्द नहीं करता था । आत्मरक्षा के लिए वह अपना नेता भी बनाता था । समाज का साधारण संगठन भी करता था । लेकिन चूसनेवालों के लिए वहाँ स्थान न था । शिकारी अवस्था से मनुष्य पशु-पालक की अवस्था में आया । अब भी उसके नायक और शासक खुद अपनी भेंड़ और गायें रखते थे । हाँ, अब कभी-कभी एक आध भेंड़-गाय उनके पास पहुँचने लगी और इस प्रकार बहुत हल्के रूप में मानुषी जोंकों का आविर्भाव हुआ । कृपक की अवस्था में पहुँचने पर नेता और शासकों का प्रभाव और बढ़ा । उन्होंने राजा का रूप धारण करना शुरू किया । यद्यपि पहले समाज की आत्मरक्षा के लिए शस्त्र और शासन की सुव्यवस्था का भार उन पर सौंपा गया था, और उनका पद तभी तक सुरक्षित था, जब तक कि उन कार्यों के संचालन की योग्यता उनमें मौजूद रहती । योग्यता द्वारा निर्वाचित राजा भेंट और कर में अधिक धन एकत्र करने में सफल हुआ और इस प्रकार योग्यता के अतिरिक्त धनकी शक्ति उसके हाथ आई । अब जहाँ वह अपने शासक और नेता होने के ज़रिये लोगों पर प्रभाव डालता था, वहाँ धन का प्रलोभन देकर के भी कुछ लोगों को अपनी ओर खींच सकता था । इस तरह वह जहाँ कितने ही अत्याचार भी करने का साहस रखता था; वहाँ साथ ही यह भी कोशिश करने लगा कि उसके बाद

उसका स्थान उसके लड़के को मिले। शताब्दियों के प्रयत्न से योग्यता का सबब भाङ्ग में चला गया और राजा की ज्येष्ठ संतान राजा बनने लगी। संपूर्ण राज-परिवार का स्वर्च दूसरों के ऊपर लदने लगा। इन जोंकों ने यही नहीं कि अपनी परवरिश दूसरों की कमाई से चलानी शुरू की बल्कि कितने ही धरती से धन उपजानेवाले लोगों को भी नौकर प्रचारक रखकर समाज को उनके श्रम से वंचित रखा। खानदानों राजा तब तक इस प्रकार शोषण, निठल्लापन और अपनी वासना-वृत्ति के लिए तरह-तरह की गन्दगी फैलाते रहते जब तक कि जनता को ऊबते देखकर कोई सेनापति या मन्त्री राजा का बध कर नये राजवंश की नींव नहीं डालता। जब से राजा अधिक सम्पत्ति का स्वामी और गौरववादेह शासक बनने लगा, तब से यथा राजा तथा प्रजा का अनुकरण करते हुए कितने ही लोग स्वयं भी जोंक बनकर आराम से सुख और चैन की जिन्दगी बसर करने लगे। राजा भी प्रलोभन दे-देकर उन्हें इसके लिए उत्साहित करते थे। धरती से धन पैदा करने वाले का स्थान समाज में बहुत नीचा हो गया था। और राजा, राजकुमार, पुरोहित, मंत्री, सामंत ही नहीं; बल्कि उनके परिचारक भी धन कमाने वालों से अधिक सम्मानित समझे जाते थे। शारीरिक श्रम को बहुत हेच दृष्टि से देखा जाता था। अब जोंकों की एक और श्रेणी भी पैदा हो गई जो कारीगरों और किसानों द्वारा उत्पादित चीजों के क्रय-विक्रय का काम करती थी। इन साधारण बनियों ने लाभ-वृद्धि के साथ-साथ अपने काम को भी अधिक विस्तृत और सुव्यवस्थित किया। इनके बड़े-बड़े दल (कारवाँ) देश के एक कोने की चीजें दूसरे कोने में पहुँचाते और आँख मूँद कर नफ़ा कमाते थे। राजा, राजकुमारों के बाद अपनी राज-सेवा के उपहार में जिन मन्त्रियों और सेना-नायकों को बड़ी-बड़ी जागीरें मिलीं वे भी महत्त्वपूर्ण स्थान रखते थे; और उनके बाद नम्बर या बनियों का। समाज में अब भी पुराना भाव कभी-कभी मौजूद भारत था, जब कि किसान की कमाई को सबसे शुभ कमाई समझा जाता था। राजन्वाकरी और वाणिज्य को निम्न श्रेणी की जीविका मानते थे, लेकिन दुनिया का सुख और वैभव तो उसीके लिए है, जिसके पास धन है चाहे वह धन किसी भी तरह प्राप्त किया गया हो। राज-कार्य और व्यापार की तो बात ही क्या, सूद के लाभ—जिसे कि पाप का

धन अभी हाल तक समझा जाता रहा है—को भी कोई छोड़ने के लिए तैयार न था। सामन्त दासों और अर्द्ध-दास किसानों की पलटन से खेती कराते तथा कारीगरों से बेगार में चीजें तैयार कराते। व्यापारी स्थल और जल-मार्ग से व्यापार ही नहीं करते थे, बल्कि कभी-कभी कुछ कारीगरों को जमा कर उनसे वाणिज्य की कितनी ही चीजें भी बनवाते थे। बिना मेहनत की कमाई अब सबसे इज्जत की कमाई हो गई थी। और क्यों न हो, जब कि हज़ारों बरस से पुरोहित लोग खुद इस लूट के नफ़ों से मौज़ करते आ रहे थे। उन्हीं के हाथ में भले-बुरे की व्यवस्था थी।

बढ़ते-बढ़ते अवस्था जब यहाँ तक पहुँची कि समझा जाने लगा कि राजा अपनी पुरानी तपस्या का उपभोग करने या खुदा की न्यामत को हासिल करने के लिए धरती पर आया है; तब बहुत हुआ तो राजवश के संस्थापक प्रथम व्यक्ति ने कुछ योग्यता का परिचय दिया और उसके उत्तराधिकारी—चाहे योग्य हों या अयोग्य—सिर्फ़ भोग-विलास के लिए राजसिंहासन पर बैठते थे। सुफ्त के भोग-विलास को देखकर किसके मुँह में पानी न भर आता, और उसके लिए जब राजा लोग आपस में लड़ने लगते, तो योग्य सेनानायकों का मदस्व बढ़ना ज़रूरी था। फिर उनकी जागीरें बढ़ीं और हालत यहाँ तक पहुँची कि राजा सामन्तों के हाथ की कठपुतली हो गया।

शिकार और कृषि के साथ पशुओं का जन्म होता है। राजशाही युग में उनकी संख्या कुछ बढ़ती है और राजकुमार, राजकर्मचारी, व्यापारी तथा इनके परिचारक जोंकों की श्रेणी में शामिल होकर संख्या को और बढ़ा देते हैं। जब राजा सामन्तों के हाथ की कठपुतली हो जाते हैं तब सामन्तों की स्वेच्छाचारिता का पृष्ठपोषण करना भी अपना कर्त्तव्य समझते हैं—देसी सामन्तशाही के युग में जोंकों की संख्या कई गुनी बढ़ जाती है। इस युग का अन्त होने के समय यूरोप के बनियों को अपना प्रभाव बढ़ाने का नया मौक़ा मिलता है। “वाणिज्ये वसते लक्ष्मीः” की कहावत प्रसिद्ध ही है। इंग्लैंड के व्यापारी भी पुर्तगाल, स्पेन आदि के व्यापारियों की देखादेखी दुनिया के दूर-दूर देशों में व्यापार करने लगे। इंग्लैंड में उनके पास अपार सम्पत्ति जमा

होने लगी ! यूरोप के भिन्न-भिन्न देशों में व्यापार के सम्बन्ध में प्रतिद्वन्द्विता बढ़ने लगी; तो भी धरती का बहुत-सा हिस्सा अछूता था और सभी साहसियों के लिए कहीं न कहीं काम का क्षेत्र मौजूद था । अठारहवीं शताब्दी के अन्त तक यूरोप के व्यापारियों में अंगरेजों ने प्रमुख स्थान प्राप्त कर लिया था । उनके पास दुनिया में सबसे अधिक बाज़ार थे । उनके माल से भरे जहाज़ इंग्लैंड से बाज़ारों को और बाज़ारों से इंग्लैंड को छै-छै महीने चलकर पहुँचते थे । उस समय की लकड़ी की नावों—जिन्हें पाल और पतवार के सहारे एक जगह से दूसरी जगह ले जाया जाता था—में यात्रा बड़ी संकट की थी; लेकिन अपार नक़ के सामने संकट क्या चीज़ थी ? व्यापारियों को सबसे अधिक चिन्ता थी—अधिक से अधिक परिमाण में माल कैसे तैयार हो ? इसी समय इंग्लैंड में इंजिन का आविष्कार हुआ । भाप से चालित यन्त्र अधिक परिमाण में और ज़्यादा तेज़ी के साथ माल तैयार करने लगे । इंजिनों को रेल और जहाज़ में लगा देने पर लम्बी-लम्बी यात्राएँ भी छोटी हो गईं और ख़तरा तथा परतन्त्रता भी कम होती गई ।

यन्त्रों के आविष्कार से, उनके द्वारा बनी चीज़ों की अपेक्षा हाथ की बनी चीज़ें महँगी पड़ने लगीं और हाथ के कारीगर बेकार होने लगे । बेकारी से कुपित होकर कारीगरों ने कितने ही कारख़ानों को तोड़ा, जगह-जगह बलबे हुए । लेकिन, अब व्यापारियों की शक्ति साधारण नहीं रह गई थी । धन के कारण राज-दरबारों में उनका प्रभाव और सम्मान सामन्तों की तरह होने लगा था और धन के बल पर शासन-यन्त्र पर वह अपना अधिकार जमा रहें थे । जिस यन्त्रचालित कारख़ानेदार—पूँजीपति—के पीछे राज-शक्ति थी, उसका मुक़ाबला ये कारीगर क्या करते ! धीरे-धीरे उनके बलबे भी टँढे पड़ गये । जिसमें दमन के अतिरिक्त एक यह भी कारण था कि यान्त्रिक कारख़ाने मुख्यतः इंग्लैंड में ही स्थापित हुए थे और इंग्लैंड के पास सारी दुनिया का बाज़ार पड़ा हुआ था । इस प्रकार वहाँ के पूँजीपति सभी कारीगरों को बेकार न करके उन्हें नये-नये कारख़ानों में लगाते आते थे । जैसे ही जैसे व्यापार चमकता गया, जैसे ही जैसे पूँजीपतियों के पास अपार धनराशि जमा

होती गई। वहाँ का राज-शासन भी पूँजीपतियों के हाथ चला गया। और राजशाही या सामन्तशाही सरकार की जगह पूँजीवादी सरकार स्थापित हुई। इसका पवित्र कर्त्तव्य था पूँजीपतियों के स्वार्थों की रक्षा करना।

इस नई आर्थिक व्यवस्था से संसार में तरह-तरह की उथल-पुथल होने लगी। देश के श्रमिक पूँजीपतियों के अर्थदास बनने लगे। जिन देशों पर पूँजीवादियों का शासन था; वहाँ पर भी उसी स्वार्थ को सामने रखकर काम लिया जाने लगा। इंग्लैंड में सामन्तशाही का स्थान पूँजीशाही ने लिया था, किन्तु हिन्दुस्तान में उस वक्त तक सामन्तशाही ही चल रही थी। तो भी अंगरेज़ी पूँजीशाहों ने अपने देश की तरह हिन्दुस्तान से सामन्तशाही को छुट्टा होने नहीं दिया। उसीका परिणाम है कि यद्यपि सारे भारतवर्ष पर अंगरेज़ी पूँजीशाही का शासन है, तो भी भीतर में सामन्तशाही को रिवाजतों और बड़ी-बड़ी ज़मींदारियों के रूप में क़ायम रक्खा गया है। पूँजीवाद मनुष्यों को अर्थदास बनाता है और बराबर बेकारी पैदा कर के उन्हें नरक की यातना में डकैलता है, यह बात तो अब स्पष्ट हो चुकी थी। उन्नीसवीं शताब्दी के मध्य तक बाज़ारों और साम्राज्य के विस्तार के लिए आपस में लड़ती यूरोप की राजशक्तियों ने यह भी दिखला दिया था कि पूँजीवाद युद्धों का प्रधान कारण है। इसी समय जर्मनी में एक विचारक पैदा हुआ, जिसका नाम था कार्ल मार्क्स। उसने बतलाया कि बेकारी और युद्ध पूँजीवाद के अनिवार्य परिणाम रहेंगे; बल्कि जितना ही पूँजीवाद की संरक्षकता में यंत्रों का प्रयोग बढ़ता जायेगा, बेकारी और युद्ध उतना ही भयानक रूप धारण करते जायेंगे। उसने इससे बचने का एक ही उपाय बतलाया—साम्यवाद। जर्मनी, फ्रांस—जहाँ भी उसने अपने इन विचारों को प्रकट किया, वहाँ की सरकारें उसके पीछे पड़ गईं। पूँजीपति समझ गये कि साम्यवाद उनकी जड़ काटने के लिए है। उसमें तो सारी सम्पत्ति का भौतिक व्यक्ति न होकर समाज रहेगा। उस वक्त हरएक को अपनी योग्यता के मुताबिक काम करना पड़ेगा और आवश्यकता के मुताबिक जीवन-सामग्री मिलेगी। सब के लिए उन्नति का मार्ग एक-सा खुला रहेगा। कोई किसी का नौकर और दास नहीं रहेगा। भला धनी इसे कब पसन्द करने वाले

ये ! लेकिन अभी तक मार्क्स के विचार सिर्फ हवा में गुँज रहे थे । मजदूरों पर उनका असर बिल्कुल इल्का-सा पड़ रहा था, इसलिए पूँजीवादियों का विरोध बहुत तेज़ न था—खास करके जब कि उन्होंने देखा कि एक समय के आग उगलनेवाले प्रलोभनों को हाथ में आया पाकर पूँजीवाद के सहायक बन सकते हैं । दुनिया की जोंकों ने समझा कि साम्यवाद हमेशा हवा और आसमान की चीज़ रहेगा और उसे कभी ठोस ज़मीन पर उतरने का मौक़ा नहीं मिलेगा ।

पूँजीवाद धीरे-धीरे हर मुल्क में बढ़ रहा था । यूरोप में तो उसकी गति बढ़ी तेज़ थी । अंत में सिपाहियों का देश जर्मनी भी उसकी बाढ़ से न बच सका । बल्कि प्रतिभाशाली जर्मनों ने यन्त्रों के आविष्कार और प्रयोग में और भी अधिक योग्यता दिखलायी । पूँजीवादी सरकारों ने दाव-पेंच लगाकर दुनिया के हिस्से-बखरे कर लिये । जर्मनी ने देखा कि उसके लिए तो कहीं जगह नहीं । इसके लिए उसने वर्षों की तैयारी की, क्योंकि वह जानता था कि हथियार के बल पर ही उसे नया बाज़ार मिल सकता है । इसी आकांक्षा, इसी तैयारी का परिणाम था १९१४ का महायुद्ध । पूँजीवादी फ़ैक्टरियों में शरीकों का खून चूस कर तृप्त न थे । वे बाज़ार और नफ़ा लूटने के लिए बड़े पैमाने पर नरसंहार करना चाहते थे । जो कहते हैं कि महायुद्ध आस्ट्रिया के युवराज की हत्या के कारण हुआ था, 'वे या तो भोले-भाले हैं या ज्ञान-बुझ कर भूठ बोलते हैं । युद्ध हुआ था जोंकों की खून की प्यास के कारण । जर्मनी की जोंकें परास्त हुईं । फ़्रांस और इंग्लैंड की जोंकें विजयी । इन जोंकों की लड़ाई में एक फ़ायदा हुआ कि दुनिया के छूटे हिस्से—रूस से जोंकों का राब उठ गया । अब वहाँ ईमानदारी से कमाकर खानेवालों का राज है । आरम्भ में दुनिया की जोंकों ने पूरी कोशिश की कि वहाँ साम्यवादी शासन कायम न होने पावे । लेकिन रूस के मजदूरों और किसानों ने हर तरह की कुर्बानी करके, आन पर खेलकर अपनी स्वतंत्रता की रक्षा की । लेनिन के नायकत्व में संस्थापित रूस की साम्यवादी सरकार आज दुनिया की जोंकों की आँखों में कौंटे की तरह चुभ रही है । सारा पूँजीवादी जगत देख रहा है कि दुनिया के

सभी मज़दूर-किसान रूस की तरफ़ स्नेह भरी निगाह से देखते हैं और उससे अन्तःप्रेरणा ले रहे हैं ।

महायुद्ध के अन्त में जोंकों की रक्त-पिपासा के नंगे नाच को देखकर तथा रूस की क्रान्ति से प्रभावित होकर, यूरोप के कितने ही देशों के मज़दूरों में साम्यवाद का ज़ोर बढ़ा । सामग्री तैयार थी, उसका उपयोग करके वहाँ भी साम्यवादी शासन स्थापित करने के लिये । लेकिन श्रमजीवियों का नेतृत्व जिन कमज़ोर दिल्खवाले शिक्षितों के कन्धों पर था, उन्होंने अपनी कायरता और कमज़ोरी को जनता के मत्थे मढ़ा और इस प्रकार श्रमजीवी-जागृति का वह वेग विशृंखलित हो गया । पूँजीपतियों और अवसरवादियों ने उस अवसर से फ़ायदा उठाया । पूँजीपति महत्त्वाकांक्षी साम्यवादी नेताओं—जो कि आपस की होड़ और अनबन के कारण अपने लिए किसी बड़ी चीज़ की आशा न रखते थे—को आसानी से अपनी ओर मिला सकते थे; इसके लिए सिर्फ़ दो चीज़ों की ज़रूरत थी; एक तो उस आदर्श द्रोही नेता को नेतृत्व दे दिया जाय और इसमें पूँजीवाद को कोई नुक़सान तो था नहीं; दूसरे, उसे थैली से मदद दी जाय । और यह बात भी पूँजीपतियों के लिए कड़वी नहीं थी; क्योंकि उनके हाथ से सारी की सारी थैली को मज़दूर छीन लेनेवाले थे । इस प्रकार पूँजीवाद ने नया रूप—फ़ासिज़्म धारण किया । उसने अपने असली उद्देश्य को छिपाकर सामन्तशाही के विनाशक पूँजीवाद के हथकण्डे इस्तेमाल किये और राष्ट्रीयता के नाम पर जनता को अपने भँडे के नीचे एकत्रित होने के लिए आवाहन किया । वर्षों से मज़दूर और किसान अपने शिक्षित मध्यम श्रेणी के साम्यवादी नेताओं की कायरता और विश्वासघात से तंग आ गये थे । उन्होंने फ़ासिज़्म को राष्ट्रीय पुनरुज्जीवन का संदेशवाहक समझ कर मदद दी । और इस प्रकार फिर से पूँजीवाद ने अपने को मज़बूत किया । शोषकों और शोषितों को क़ायम रखने वाले फ़ासिस्त श्रमिकों के दुःखों को भीतर से तो दूर कर नहीं सकते थे; इसलिए उन्होंने दूसरे देशों पर नज़र गढ़ायी । इटली में फ़ासिज़्म के जन्म का यह इतिहास है ।

जर्मनी की जोंकें भी महायुद्ध में पराजित हुईं, लेकिन विजेता कभी यह नहीं चाहते थे कि पराजित जोंकें विल्कुल नष्ट कर दी जाएँ । वह जानते थे

कि जर्मनी में जोंकों का लोप इंग्लैंड और फ्रांस पर पूरा प्रभाव डालेगा । इसीलिए उन्होंने उन्हें जीते रहने दिया । लड़ाई के बाद जर्मनी के श्रमजीवी भी अपने देश की जोंकों के अत्याचार देखते-देखते तंग आ गये थे और उनमें बढ़ी जागृति हुई; तो भी शब्द के प्रयोग में प्रवीण, फिन्नु मैदान में अत्यंत कायर शिक्षित नेतागण ने उन्हें धोखा दिया; और बे स्वर्णयुग को लाने का दिलासा दे देकर दिन बिताते रहे । जोंकें इतनी बेवकूफ न थीं । वे अक्सर ताक रही थी । जब साग्यवादी इस तरह अपने क्रीमती समय को बर्बाद कर रहे थे, उस समय जोंकें भी मनसूबे बाँध रही थीं । युद्ध के बाद की घटनाओं को देखकर पूँजीवादियों को विश्वास हो गया कि उनके स्वार्थों की रक्षा वही कर सकता है जो स्वयं श्रमजीवी श्रेणी का हो और जिसके दिल में पूँजीवादी श्रेणी के अस्तित्व की आवश्यकता ठीक जँचती हो । नासिज्म ने जर्मनी में जानीय पराभव और अपमान के नाम पर लोगों को अपनी ओर खींचना शुरू किया । पूँजीवादियों ने हिटलर के भूरी कमीज़ वाले संगठन को हड़ करने के लिए अपनी थैलियाँ खोल दीं । नेताओं के विश्वासघात से पीड़ित और कर्त्तव्यबिमूढ़ श्रमजीवि-श्रेणी धीरे-धीरे हिटलर के फ़रेज में फँसने लगी और १९३३ तक उसने अपनी शक्ति इतनी मज़बूत कर ली कि शासन की बागडोर उसके हाथ आ गई । हिटलर के शासन के चार वर्षों—१९३३ से १९३७ के बीच मज़दूरों की जीवनवृत्ति जर्मनी से आधी हो गई और पूँजीपति चैन की बाँसुरी बजाने लगे । तो भी पूँजीवाद के नये अवतार फ़ासिज्म और नासिज्म श्रमजीवी जनता को आँख में धूल भोंकना अच्छी तरह जानते हैं । हिटलर जर्मनी के स्वाभिमान को लौटाने और वृहत्तर जर्मनी के निर्माण का प्रोग्राम उनके सामने रखता । फ्रांस और इंग्लैंड का पूँजीवाद पूँजीपतियों के वैयक्तिक स्वार्थ और अहुरदर्शिता के कारण श्रमजीवी जनता को अपनी ओर उतना खींच नहीं सकता था, इसीलिए उन्हें फूँक-फूँक कर क़दम रखना पड़ता था । उधर जर्मनी पूँजीपतियों के स्वार्थों को आँख के ओभल रखकर राष्ट्रीय महत्वाकांक्षी की ज़बर्दस्त शाराब पिला रहा था । दोनों ही तरफ़ जोंकों के स्वार्थ का सवाल था । और, दोनों ही तरफ़ की जोंकें अपने-अपने स्वार्थ के लिए ज़बर्दस्त तैयारियाँ कर रही थीं ।

तीन वर्ष की तैयारी के बाद हिटलर ने जर्मन-स्वाभिमान लौटाने के लिए सब के पहले कुछ करना चाहा। जापान ने मंचूरिया को हड़प कर दिखल दिया था कि इंग्लैंड, फ्रांस और अमेरिका के पूंजीवादी आपस में असहमत और लड़ाई के लिए तैयार नहीं हैं। वह फ्रांस और इंग्लैंड के भीतरी मतभेदों को भी जानता था और समझता था कि इंग्लैंड सिर्फ अपनी पगड़ी बचाना चाहता है। यही समझकर ७ मार्च १९३६ को हिटलर ने जर्मन फौजों को राइनलैंड में उतार दी और फ्रांस, तथा इंग्लैंड मुँह ताकते रह गये। दो बरस चार दिन बाद—जब कि मुसोलिनी अनीसीनिया में इंग्लैंड की कलह खोल चुका था—११ मार्च १९३८ को हिटलर ने आस्ट्रिया को हड़प लिया। वाइर की जोंकें तिलमिला कर रह गईं। लेकिन जर्मन जोंकों की प्यास न इतने से बुझ सकती थी और न जर्मन जनता को चिरकाल तक माखन छोड़ आलू खाने के लिए तैयार रखा जा सकता था। आलू खाने को राजी रखने के लिए न जाने अभी हिटलर को और कितने काण्ड करने होंगे। १ अक्टूबर १९३८ को हिटलर ने सुडेतेनलैंड को चेकोस्लोवाकिया से छीन लिया और १५ मार्च १९३८ को सारी चेकोस्लोवाकिया को अपनी अधीनता स्वीकार करने के लिए बाध्य किया। दुनिया भर की जोंकें अगले युद्ध के लिए ज़बर्दस्त तैयारियाँ कर चुकी हैं। अगले युद्ध के नर-संहार के सामने पिछला महायुद्ध कोई अस्तित्व नहीं रखेगा। जर्मनी के पास जहाँ अब आठ करोड़ आदमी जोंकों के लिए नये बाज़ार पर कब्ज़ा करने के वास्ते खून बहाने को तैयार हैं वहाँ उसने हवाई, सामुद्रिक और स्थानीय युद्धों के लिए भयंकर अस्त्र-शस्त्र तैयार कर रखे हैं। अब उसके हवाई जहाज़ों की एक चढ़ाई में पौन करोड़ आदमी का लैंडन निर्जन हो सकता है। लड़ाई में मरने वाले सिर्फ सैनिक नहीं रहेंगे, अब तो मरने वालों में अधिक संख्या होगी निरपेक्ष नागरिकों की। कोई बड़े बच्चों की परवाह नहीं करेगा। सभी जोंकें बड़े जोश के साथ संसार में प्रलय लाने की तैयारियाँ कर रही हैं। जिस वक्त मनुष्य जाति ने अपने भीतर पहली जोंक पैदा की थी, उस वक्त उसे क्या मालूम था कि ये जोंकें बढ़ कर आज उसे यह दिनांक दिखायेंगी। इसके बिनाश के बिना संसार का नहीं। जोंकों ! तुम्हारी क्षय हो !

॥: समाप्त ॥:

